


# KUKOMA MINYAKO YA SILA

 Mu zuhile, kaufela. Mi ki tabo fa ku kuta hape kakusasana cwana kwa tabernakele, ku to lapelela batu baba kula kacenu. Ibanga, hañata, kuli lu lika kutahanga mwahali, fa ni fa hañata, ni—ni kulapelela sicaba se si zwile kwa libaka ze shutana, kwa tapelo.

Mi cwale lu ka zwa cwanoñu, cwale, kwa California ni mikopano ya Likamba la Wiko. Mi cwale luna kaniti lukupa litapelo zamina, kuli Mulimu wa Lihalimu abe ni makeke ku luna ni ku lufa lisebelezo zetuna.

Ne ni sa zo kena feela, maabani musihali, kamba busihu maabani, nitaluse, busihu. Mi maabani neli leliñwi la... Kihande, lizazi la maloba, ni maabani, neli amañwi a mazazi a litaku zefubelu mwa bupilo bwaka. Kwani, Ni ziba kuli batu bababeli, kamba babalalu, mwa muyaho bene ba pakile kutaha kwa Mulena, maabani. Mi ni nto yetuna, yende hakalo ya nga sibaka, ye Ni sina nako mane kakusasana cwana ya ku mi bulelela. Kono mwendi Sunda yetaha kakusasana, lu si ka zwa kale, haiba Ni ka ba ni nako, mwa Liñusa, ku—ku mi bulelela. Haiba Mulena alata, Ni ka tuluka, kuli ni lapelele bakuli, la Sunda kakusasana. Lwa kona kubata kuzwa mwendi musihali, haiba ku konahala, bakeñisa mukopano wa kwa San Jose mwa San Jose, California. Mi haiba mu na ni sicaba kwateni, kwa Likamba la Wiko kwani, zeo kikuli, lu lumela, kuli li kaba mwendi ka hola ye Ni libelezi, nako yetelele ye, ya cincheo mwa bulumiwa bwaka bobutaha. Mi se ili bukaufi hahulu, Ne ni hupula kuli i ka ezahala maabani. Mi Ni lumela kuli i kaba cwanoñu fa cwale, mi ikaba kwahule kufitelela sika kaufela se luboni fateni kamba ku utwa, sapili. Cwale, mu hupule, zeo kikuli SA BULELA MULENA KISONA. Mwabona? Mi kacwalo lusweli ku libelela cwalo, ka nako kaufela.

Mi lu swanela kuba ni mukopano cwale kwa mafulo a lipapali. Ni sepa kona cwalo, nji cwani, Gene? Kwa mafulo a lipapali kwa San Jose, California. Mi ikaba mukopano wa mazazi a lishumi, kukala la 20, ku yo punya la 29, kwa—kwa San Jose. Cwale, mu no lu hupulanga feela ni ku lu lapelela.

Cwale luna ni mwendi, haiba lu ka zwa ka nako, mwendi ki hola ni licika fela cwale, ye luka kala lisebelezo zaluna za kulapelela bakuli ni kutisa Linzwi. Ni ketile, kakusasana cwana, kalulo yenyinyani ya Mañolo, libaka zepeli mwa Bibebe, za kubulela fateni.

Kono lusika bulela kale, ha lu inamiseñi litofo za luna fa nako nyana, kwa tapelo.

<sup>2</sup> Mulimu ya musa kufitisisa, lu atumela lubona Hao lwa sishemo ka likute kakusasana cwana, sina bana baba sa swaneli, kono lutaha ni tumelo ye si ka zwakiwa ku Mulimu, ye filwe ku luna ki Moya o Kenile, ni Pata ya Hae yeina kamita ni luna. Mi ni ka sepiso ya Mulena Jesu, kuli haiba lutaha ka buikokobezo ni ku kupa sika kaufela ka Libizo la Hae, lu ka fiwa ze lukupile. Kabakaleo, ha lu talimi kwa mulaho fa mata a luna, kakuli haluna ni ze kana ze cwalo, kono lualima kwa mulaho kwa mata a Kalvari, koo muhau wa luna no filwe ku luna kusina tifo ka Mwana Mulimu. Mi mane lu palelwa kutibela mioko yebuba fa mimizo yaluna, ha lu nahana za luna, sicaba se si sa swaneli, ni kuli ka sishemo sa Hae fani fa Kalvari Na ezelize luna zani, kuli lukone kutiswa bukafu ku Mulimu, niheba kwa bulikani. Mi cwale lu bana babashimani ni basizana ba Hae.

<sup>3</sup> Mi lutaha kakusasana cwana, Mulena, mwatasi a situwa nyana se, ku to ipa ili luna, ni kwa sebelezo, lunze luipulela libi zaluna, ni—ni mwa milapelo ye Pahami. Lu sepa kuli Ukaba ni luna ni kulufa meto a moya a kutaha kwa Hao ko ku sutelezi, kuli lukone ku lukisa lipilu zaluna zazi ni zazi ku itukiseza ona kezahalo tuna yani ye libelezwi ka myaha ye likitikiti. Kaniti pupo kaufela ya tonga, i lilela ku lukuluha. Ni mioya ye mwahali ku luna, Mulena, isweli kubulela ka tundamo, ili, “Lu baenyi mi lu bazamayi, mi le ha ki kona lapa la luna, kono lubata Munzi, O Muyahi ni Mulali wa ona ki Mulimu.” Lu libelezi kutaha kwa nako yende yani.

<sup>4</sup> Mulena, lu ka tokomela kuli mikopano yee, ha lu kopana mo, lulapelela bana ba Hao ba ba kula ni kuziyeleha. Mi lu kupa kuli U kopane ni luna kacenu ka nzila ye ipitezi luli, kufolisa matuku kaufela ni makulano mwahala luna. Mi ite kube kuli, Mulena, sepiso ye ne ni nze Ni ambola kayona mazazi nyana faa, mwa mukopano ni Wena kwani maabani, li sa zo pazula feela, ni kuli mane Wa li paka hape ni hape. Mi lu ikutwa kuli hola isutelezi luli. Mi le cwale libe lona lizazi, Mulena, fo li ka ezahalela, kuli U cince bulumiwa, Mulena, kukena ku sesiñwi se si kaba bunde hahulu kwa sicaba sa Hao.

<sup>5</sup> Mi cwale, Mulimu Ndate, ha lu lapeleli feela babali mo, kono ni bona babali kwande mwahala lifasi, baba tokwile, hamoho mwa moya ni mwa nama. Fa ku bona, O Mulena, litakazo za lipilu zabona, kakuli bana ba Hao basweli baikataza mwa mazazai aa. Kunyandiswa ki sila kutata hahulu, kono Wena u tiile. Kakuli ku ñozwi kuli, “Yomutuna ki Yena yaliteni ku mina kufita yaliteni mwa lifasi.” Lu koma ka sona se. Ambola ku luna ka Linzwi la Hao leliñozwi. Mi ha lu azwa kakusasana cwana, lukone kubulela sina bani babazwile kwa Emausi kuli, “Kikuli lipilu za luna ne li sa cisi mwahali ku luna ha Na sweli kubulela ku luna mwa nzila?” Lu kupa ka Libizo la Jesu, Yana file sepiso. Amen.

6 Ni bala cwale kuzwa mwa libaka zepeli za Buka ya Genese. Iliñwi ya zona i fumanwa mwa kauhanyo ya 24, kukala ka timana ya 56, ibala sina cwana.

*Mi ki hali ku bona, Musike wa ni hanisa, kakuli MULENA u konisize nzila yaka; amu ni lumelele Ni yo bona muñ'a ka.*

*Mi ki ha bali, Lu ka biza musizana, mi luikutwele ka mulomo wa hae.*

*Ki ha ba biza Rebeka, mi bali ku yena, Kikuli ulata kuya ni muuna yoo? Mi musizana ali, Na ya ni yena.*

*Mi ba lumeleza Rebeka kuya ni kez- . . .kaizela bona, ni mutusi wa hae, ni mutanga a Abrahama, . . .*

*Mi ba fuyola Rebeka, ni ku mubulelela kuli, Wena u kaizela luna, ube mahe wa likiti za bolule lule, mi peu ya hao i kome minyako ya baba batoile.*

7 Mi mwa Genese 22, timana ya 15, lubala cwana.

*Mi lingeloi la MULENA la biza Abrahama lili mwa lihalimu la bubeli,*

*Mi lali, Ni konkile ka Na, ku bulela MULENA, kakuli u ezize taba ye, ha u si ka ni- . . .hausika hanisa mwana hao, mwana hao wa libanda:*

*Kuli mwa kufuyola Ni ka ku fuyola, mi mwa kuekeza Ni ka ku atiseza peu ya hao sina linaleli za . . .lihalimu, mi sina lishabati . . .le li fa likamba la liwate; mi peu ya hao i ka koma munyako wa sila sa yona;*

*Mi linaha za lifasi kaufela li ka fuyolwa ki peu ya hao; kakuli u utwile linzwi laka.*

8 Cwale Mulena aekeze limbuyoti za Hae kwa palo ya Manzwi a Hae. Cwale Ni tabela kunga, haiba ikona kubizwa kuli palo, taba yaka kakusasana cwana, pili, kikuli, “Muliko fapila minyako ya sepiso.” Mi tuto yaka kukuli: *Kukoma Minyako Ya Sila.*

9 Mulimu nasweli kulika mupatriareka, kakuli Na mu file sepiso. Mi cwale Mulimu ha fa sepiso, U bata kuziba hande kuli mutu yo wa swanelwa ki sepiso, Asika taleleza kale sa Na bulezi kamba sa Na sepisize. Kacwalo Abrahama na sepisizwe kuli ka peu ya hae lifasi loote ne li ka fuyolwa, kuli ukaba ni mwana wa mushimani. Mi, mwana wa mushimani yoo, yazwa ku yena kuswanela kutaha Peu ye ka fuyola lifasi kaufela. Mi Abrahama, sepiso ha i fiwa ku yena, nana ni myaha ye sebente-faifi ya kupepwa; m Sarah, musala hae, neli sikisite-faifi ya kupepwa. Kono Bibeile i lu bulelela kuli Abrahama a si ka sitatala fa sepiso ya Mulimu, ka ku sa lumela, kono atiya, inza fa milumbeko ku Mulimu. Mi Mulimu, nako ni nako, amu lika, kono na sa fitile fa muliko wa mafelelezo sepiso i si ka ezahala kale.

<sup>10</sup> Mi kona mo kuinezo cwalo ka Peu kaufela ya Abrahamama. Mulimu u lufa tatubo ya mafelelezo yani Asika lufa kale sepiso. Mi haiba neli nto yekonahala, Ne ni tabela kubulela taba yeñwi fa, yeama na, kono Ni ka ifitelela feela. Ona muliko wa mafelelezo wani, kubona mo mu ka ezeza ka ona. Mi ha Na file Abrahamama muliko wo, Afumana kuli Abrahamama na sepahala sina mwa na bezi nako ya kalisa. Ha ki mbuyoti ni yeo mo ikona kubela kakusasana cwana haiba luna babana ni sepiso ya Hae ya foliso lukona kuyema feela ka niti sina mo ne luezelize ha luyema fa ni ku i amuhela. Hakuna taba kamba dokota u bulezi sikamañi, yema feela ka kusepahala mwa niti.

<sup>11</sup> Mi ha eza cwalo, ni ku sa tibela mwana hae wa libanda, kono na li bukaufi ni kutaba tipa fa sifuba sa Isaka, kuli abulaye bupaki bwa hae. Na sa pakile, kai ni kai mwa lifasi ko ne kuzibahala mwa libaka za na ziba hande, neli kuli ukaba ni mwana yoo. Mi cwale mwana ha yo taha, a kupiwa kuli a itemune habeli, ni kubulaya sepo feela ya na nani kwa bupaki bwa hae kuli italelezwe. Mi cwale Mulimu ha na boni kuli likute la hae kwa tumelo yana bile ni yona ku Mulimu, Mulimu atalima ali mwa lihalimu mi ki Hali, “Ni konkile ka Na kuli Ni ka ku fuyola ni ku kuatisa, mi peu ya hao i ka koma munyako wa sila sa yona.” Ha ki sepiso ni yeo!

<sup>12</sup> Mi Rebeka, ya na lukela kuba mahe ya zibahalile, wa mwana wa sepiso, ya na libelezwi yoo, ha biziwa kwa muliko wa mafelelezo, wa muuna yomunca ya na si ka bona kale fateni. Ki yena feela ya na boni mubelekelo wa Moya o Kenile. Mi cwale bashemi ba hae ha ne ba sa koni kuiketela ka kutala kamba azamaye ni muzamayi yo kamba nee, ku yo ba musala muuna ya na si ka bona kale, atiswa kwa muliko wa mafelelezo. “Lu ka biza musizana mi a ipulelele. Lu ka ikutwela mwa mulomo wa hae haiba u ka ya, ee kamba awa.”

<sup>13</sup> Kona mo kutahela kwa Peu ya Mulimu kaufela. I lukela kuba mulomo wa hao. Mulimu ubata ku utwa ku wena.

<sup>14</sup> Kacwalo ha na likilwe, na si ka kaña-kaña niheba muzuzu. Ki hali, “Na ya.” Na lata cwalo. Isiñi, “Haluboneñi ni cince munahano waka. Halu boneñi ni nahane sinca.” Na susumelizwe pililuli. Bao kona batu bao Mulimu akona kuitusisa, ki foo ha uziba hande ka kukolwa kuli Mulimu uka buluka sepiso ya Hae. Ali, “Na ya.”

<sup>15</sup> Mi sicaba sa habo cwale, se si tozizwe luli, mwendi ne ba sa zibi cwalo, kono ba polofiita ha ba beya mazoho abona ku kaizela bona, ni mwana bona wa musizana; yena musizana yomunyinyani, yomunde yoo wa Mujuda, ha ba muinisa fa kamele ni ku mu luma kwa naha ya kwahule, mwahala sicaba sa batu basili. Kono nekuna ni Sesiñwi ku bona. Se bali, “Peu ya hao ikome munyako wa sila sa yona. Ube mahe likiti za bolulelule.”

16 Mi, kacenu, sicaba sa mushobo wani ni sicaba sa Mulimu sa kashakiwa kuzwa liwate le kuya kwa liwate leliñwi, mwa lifasi. Mwa zuho yani ba ka ba sina linaleli za Lihalimu, sina linaleli ze benya zani ha liba ni sibaka sa zona, halinze lifita mwa mbyumbyulu. Mi ha ba taha, bakaba sina mawate a kwa . . . kamba mushabati o fa likamba la liwate. Ku kaba likitikiti za ma milioni abona.

17 “Peu ya hao ika koma munyako wa sila sa yona.” Yeo kona sepiso ya na konkile Mulimu, “Yona peu ya Abrahama.”

Mi, ka Moya o Kenile wa Hae, ka kubona kuli mahe na lukela kuba wa siemba sa mwana, hape, kakuli ki siemba sa nama. Mi, Moya o Kenile unzo beleka mwa sicaba se, wali, “Uka . . . Peu ya hao i kome munyako wa sila.” Mi, Mulimu akonka kuli U ka koma munyako wa sila, kona kuli ki mayemo afi mo si beya Keleke ya Mulimu yapila?

18 Luna lu Peu ya Abrahama. Kakuli, luna, ha lu shwile ku Kreste, lunga Peu ya Abrahama mi lu ca sanda hamoho ni yena, mwatasa sepiso yeswana ya na i konkile. Lu bana ba Peu ya Abrahama, ni bomuca sanda kwa sepiso kaufela yenefilwe ku yena. Kono miliko ha i taha, foo kona fo lu palelwa. Kono ha Ni lumeli kuli Peu ya niti ya Abrahama ika palelwa. Ba ka yema fela ka kutiya ni ka likute sina Abrahama mwa na ezelize.

19 Cwale lubona kuli Mulimu hakoni kubulela sika kamba—kamba kufa sepiso yecwani kaufela haiba Hana ku italeleza. Una ni kueza cwalo ili kuli abe Mulimu. Myaha kasamulaho, bona batu babaswana ba, sicaba sa sepiso, yona peu ya Abrahama neili mwa musipilin wa yona, kuliba kwa—kwa naha ya sepiso, nekuna ni munyako o o ba lwanisa, mi neli muzwale wa habo luli, Moabi, yana ize, “Hamuna kusila mwa naha yaka. Ni ka mi tibela kufita mwa naha yahesu.”

20 Ki hali, “Haiba likomu zaluna li ka fula bucwani bwa mina kamba kunwa mezi a mina, lu ka mi lifa.”

Kono ki hali, “Hamuna kufita mwa naha ye.”

21 Kono sepiso ya Mulimu yasila ya niti. Kacwalo ba yo biza mupolofita wa bona, Baalami, ni ku mutisa ku to kuta sicaba. Mi ki ze za an bulezi. Balika ku mubonisa siemba se si maswe sa peu ye fuyozwi, kono Mulimu amu bonisa siemba sesinde sa bona. Ki hali, “Ya ka kuta Isilaele uka kutiwa, mi ya ka mu fuyola kaufela uka fuyolwa.” Mi miambeso ya wisezwa fafasi mane Isilaele asila mwa misindi. Mulimu na sepisize kuli uka koma munyako wa sila sa hae.

22 Kasamulaho wa fale, mwahala lilimo, kwa taha alimuñwi wa libizo la Daniele, yanali mwa mukoloko wa Peu ya Bulena, mi mwa sibaka sa lisepiso zabona, kakuli nali Peu ya Abrahama. Mi Mulimu na mu ketile ku si ka ba kale mutomo wa lifasi, kuba mupolofita wa Hae, mi apila ka bundume ni kupila ka bulena. Mane nigeba mwa naha ya kwahule, a ikupulela mwa

pilu kuli “Hanina ku i silafaza ni bona.” Yeo kona Peu ya niti wa Abrahamama; apila mwa naha yeshutana, apila mwahala sicaba se ne si shutana, kono inza tiile kwa sepiso yani. “Hanina ku isiladaza ni bona. Nika pila ka kusepahala.”

<sup>23</sup> Mulimu amu beya fa muliko sina mwa Na ezelize ndatahe, Abrahamama. Mi mulena abulela kuli, “Ikana yaba kuli ukaba alimuñwi wa luna ni kulapela ka mo lu lapelela, kamba Ni ka kunepela mwa musima wa litau ze shwile tala.”

<sup>24</sup> Daniele, sina Abrahamama ndatahe, mwa na bulelezi kuli, “Wakona ku ni nepela mwa musima wa litau, kono Hanina ku kubamela maswaniso a hao ao. Hanina kunga yeñwi ya bulapeli bwa sihalihali bwa hao. Ni ka pila ka niti ku Jehova.”

<sup>25</sup> Mi kwa taha muliko wa kangisano kwani. Mulena abuluka sepiso ya hae mi anga mupolofita, kamba amu nanula ni ku mu nepela mwa musima wa litau. Mi cwale litau, sila sa Daniele, ha ne litotomokela mupolofita, Mulimu a buluka sepiso ya Hae. A koma munyako wa sila sa hae. Mulimu a yemisa Lingeloi fani fapila litau zani, mi akoma munyako. Mulimu ubuluka sepiso ya Hae. “U ka koma munyako wa sila sa hae.” Mulimu abulela cwalo.

<sup>26</sup> Mi nekuna ni babalalu kwani bene ba ipile kuli ba ka yemela musebezi, bene ba li Peu ya Abrahamama ya niti, mi yani neli Shadreki ni Meshaki ni Abedinego, mi ba beiwa mwa tatubo. Mi se bali, “Ha mu sa kubami mu sa utwa fela liharepa ha li liziwa ni litolombita ha li liziwa, ha mu sa kubameli bulapeli bwaluna, ni kuzwa kwa lika zeo zemu—zemu yemela! Mi kaufela mu kolobile, nihakuli cwalo. Bulapeli bwa mina ha bu shutani ku bwa babañwi kaufela.” Kana ha lu utwangi cwalo nako kaufela? Kono haili—haili bulapeli bwa Jesu Kreste bwa shutana. Mata a zuho ya Hae a shutana. Luna lu sicaba se si shutani, sicaba se si ipitezi, buprisita bwa silena. Mulimu ki yena ya eza shutano.

<sup>27</sup> Kono ha ba bulela kuli, “Mu na ni kuba alimuñwi wa luna.” Neikaba hande ku Shadreki ni Meshaki ni Abedinego haiba ne ba ka itakaleza kuba alimuñwi wabona, kono nebasike baba alimuñwi wa bazamayi. Cwale, se bali, “Ha mu sa ezi cwalo, luna ni munyako kwanu oliba kwa ondo, o lukona ku kwalula ni ku mi nepela kuona, mi mu ka ikumbuta kuli kambe mubile babañwi ba luna.”

<sup>28</sup> Ba hupula sepiso. Ba zamaya handende kuli kwa ondo ya mulilo o sabisa. Mi ha ba yo kwalula sikwalo ni ku ba nepela mwa malimi, sona sila sa bona se ne si ka ba yundisa, ba koma minyako ya sila sa bona. Mulimu aluma Mwana Hae mwa malimi ani ni kubatisa moya, mi aikambota ni bona inge ba sa li mwahali mwani. Sepiso ya Mulimu ya bulukwa ka kusepahala. Ba koma munyako wa sila. Kulikiwa pili, mi se ba koma munyako wa sila.

Hanili ne li Jesu ya Na file sepiso? “Ha mu ka foseza alimuñwi wa banyani baka bao, nekukaba hande kuli licwe li

tamelelwe mwa mulala wa hao ni kunepelwa mwa butungi bwa buliba bwa liwate. Musike mwatisa mane niheba se si filikanya alimuñwi wa baba lumela ku Na baa. Mi lisupo ze li ka latelela baba Ni lumela.”

<sup>29</sup> A eza shutano. A bonisa sene sili kulumela ni sene sisi kulumela.

Kifoo, kamita, kuna ni likwata zetalu za batu, zeo kikuli: yasalumeli, yalikanyisa kulumela, ni mulumeli. Kono Mulimu una ni mukwa wa kubonisa yo mulumeli ali yena. Mulumeli yani uyeme atiile ku sa bulela Mulimu kuba Niti. Eeni.

<sup>30</sup> Neli Elia, wa kwa Tishibe, ha litaha kwa kangisano, kufitela ahupula kuli nali fela anosi mwa naha ya na pila ka Mulimu. Mi mulena na ka mubeya mwa muliko. Mi ba mu nyandisa. Mi yena mufumahali yani wa mipende, kwa sifateho, wa libizo la Jezabele, a bamba bupilo bwa hae. Mi ha li yo fita fa kangisano, Elia akoma munyako wa sila sa hae ni ku sikululela naha kaufela ku Mulimu hape. Mulimu ubuluka sepiyo ya Hae.

<sup>31</sup> Neli Mushe, kasamulaho wa kuba mwa mukoloko wa Peu ye ya bulena, Peu ya Abrahamama, kuli ha na lumilwe kuya kwa Egepita kwani, ku yo lamulela bana ba Isilaele; mi Mulimu amufa lisupo ni ze komokisa za kueza, ni kunata lifasi, ni kutisa limbotwe, ni linda, ni lififi, ni ñundupula, ni pula, ni mulilo, ni kueza limakazo ze kaufela. Ibo, ha na ba isisa ka lizoho la Jehova, kwa taha nako ya na katani munyako mwahala hae ni naha ya sepiyo. Nekuna ni Liwate Lelifubelu, se si tibela mwa nzila. Ne ba kwahezwi ki limpi za Faro, malundu, ni mahalaupa, ni Liwate Lelifubelu. Kono Mushe aya kwapili mane akoma munyako wa sila sa hae, mi asila Liwate Lelifubelu, kuhata fo ku omile, sina ya zamaya mwa nzila ya maluli. “U ka koma munyako wa sila.” Mulimu abulela cwalo, mi kona mafelelezo ateni.

<sup>32</sup> Neli fela myaha nyana kuzwa fani miliko ha itaha, mi keleke kaufela ya nyungana, sina mo ku buezi bunolo kwa sicaba kuli sieze cwalo ki fo sika ha si sa ezahali mo si swanela kuezahalela. Mulimu ki yena ya si eza cwalo. Mulimu utisanga nyungano mwa keleke, “Mwana kaufela ya taha ku Mulimu uswanezi pili kulikiwa, ni kuboniswa, ni ku tatubiwa.” U lumeleza matuku ku mi taseza. U tuhelela makulano ku ku taseza, ku ku lika ni ku ku paka, kubonisa lifasi kuli kaniti u Peu ya Abrahamama. U lumeleza cwalo ka tato ya Hae Tota. U lumelezanga maswenyeho. U lumelezanga balikani ku ku fulalela. U lumeleza litaba ze kaufela, ni kutumulula diabulosi, kuli aku like. Mi uka eza kamukana kwnda kunga bupilo bwa hao. Wakona ku ku nepela mwa mumbeta wa manyando. Wakona kueza kuli bomuyaha tuko ba hao ba ku fetuhele. Na konile kuswala keleke ku kulwanisa. Wa kona kueza buñata sika kaufela mane, mi ki tato ya Mulimu kuli aeze cwalo. Lu lutilwe kuli kizende hahulu kufita gauda yende, ku luna.

<sup>33</sup> Kucwani ku Abrahamama ni Isaka, fa lilundu, yena yoo sepiso neifilwe? Mi ka likute la hae ni kuziba, ni tumelo ya hae ku Jehova, ki ka zona zeo, mi ona zeo feela, kuli Mulimu na talimile fafasi ni kubulela kuli, “Peu ya Hae i ka koma minyako. Ni ikonkile ka Ka kuli Ni ka eza litaba zeo.” Hakuna yomutuna ya an mufita ya Na ka konka ya yena, kono Aikonka ka yena Kasibili.

Mi, haiba Na lumelelize Abrahamama ku likisa kufita fa sibaka sani, U nani ku lika wena nina kwa ka nako yeo ya mafelelezo, yona nako ya kuketa yani foo lika kaufela ha se libile kwahule ni wena. U na ni kuyema unosi foo. [Muzwale Branham ungongota fa katala habeli—Mu.] Haleluya! Kona cwalo.

<sup>34</sup> Yema unosi. Zwela kwateni ni kubulela kuli, “Ni Ha ka ni bulaya, nitefi Ni ka Mu sepa.” Yani kona Peu ya Abrahamama. Yani ki Yena yafa sepiso. “Hakuna taba kamba babañwi babona baeza cwani; haiba na ni ba ndu yana, lu ka sebeleza Mulimu.” Ali, “Haiba babañwi ba bona bali, ‘Hakuna zeliteni kwa kutwisiso yeo. Ki sikwata sa kutabisa feela; haili na ni ba ndu yaka, lu ka sebeleza Mulimu.”

Mi Ni tabela kuzamaelela ni Paulusi onafa, ha ize, “Ka mukwa oswana obizwa kuli ‘bukuba’ kona mo Ni sebeleleza Mulimu wa bashemi baluna.”

“Ni ha ku ka taha za kubulela bulela mwa keleke, ni ha ku ka taha bafetuli, ni ha ku kaba bapolofita ba mifuta ya buhata kaufela ni lika kaufela likene mwa keleke mwahala sicaba, ni mwa libaka za fakau fi ni zeñwi kaufela; kono haili na ni bandu yaka, lu ka sebeleza Mulena. Niheba kuli kaufela bona ba ka itulela kutahanga, kamba keleke ika batelwa, itokwe kutokomela; na ni ba ndu yaka, lu ka sebeleza Mulena. Niheba kuli mutu na lapezwi mi ha si ka fola; zeo halina za kueza ni zona; haili na ni ba ndu yaka, lu ka sebeleza Mulena.” Miliko ni kulikiwa.

<sup>35</sup> Batu ha ki babaina kamita, kono Mulimu u cwalo. Mutu, ha mu beya minahano yamina ku mutu, u ka ba ni mafosisa. Mwendu isi ka kulata, kono uka eza ona cwalo. Mulimu uka mu lumeleza kueza cwalo kuli A ikabele tumelo ya mina kuzwa ku mutu. Tumelo yaluna haisika yendamena fa butali bwa mutu, kono ki mwa mata a zuho ya Jesu Kreste. Foo kona fo kuyemi Peu ya niti ya Abrahamama yetiyezi fa sepiso ya bona. Kakuli, ba kona fela kuba Peu ya Abrahamama ha ba amuhela Moya o Kenile. Kusina Moya o Kenile ha ba bi Peu ya Abrahamama. Yona tumelo yeswana yeo yeneli ku Abrahamama kona yetaha ku mulumeli. Hakuna taba ka ze ezahala kamba kushutana, mulumeli uka itiisa kuzwelapili cwalo.

<sup>36</sup> Matwela ba kuta inge bali, “Oh, ki—ki bukuba mane neba kulika. Hakuna tuso ya kuzwelapili hape, kakuli batu bani ki mangangalume luli babapila kwani. Mi bana ni miuso yemituna,



mi ba—ba na ni miwayo, ni, kiñi, luna mane lubonahala inge limbimba fa maheta a bona.”

<sup>37</sup> Ha ni zibi, kono Ni kolwa hande ka kulumela fa kuli Joshua nali fela noto yesina tuso, nali fela yomunyinyani, mutu yomusisani. Na mubona ha tulaka tulaka, fa—fa kapongisi kakañwi cwalo, mi uli, “Mizwale ni banabahesu,” kwa batu babakuma fa tu milioni, “luna ni mata ni kufita bona.” Mwabona? Kiñi? Nekuna ni Peu ya Abrahama. Mulimu na file sepiso. Yani neli yona kabelo yabona. Mulimu na file sepiso. Hakuna taba kamba ze lwanisa nelili cwani, Peu ya niti ya Abrahama yali, “Lwakona ku i koma kakuli Mulimu u lu file yona.”

<sup>38</sup> Ki fo muyemi kakusasana cwana. [Muzwale Branham ukambela mazoho ahae habeli—Mu.] Ki yeo Keleke ya Mulimu yapila ye yemi foo. Hanina taba ka sa bulela mutu, sa bulela dokota, sika kaufela, sa bulela ya sa lumeli, lwakona mane lufita mutu kaufela yakona ku lu taseza. Luna lu Peu ya Abrahama, mi lu ka koma munyako wa sila sa luna, hakuna taba kamba sila ki se si cwani. Mulimu ufile sepiso. Yani neli yabona, kabelo yabona.

<sup>39</sup> Foliso ki kabelo ya hao. Puluso ki kabelo ya hao. Moya o Kenile ki kabelo ya hao. Mi kuna ni babatuna, babuleli likitikiti mwa naha kacenu, baba bulela kuli, “Zeo ha li cwalo.” Kono haili Peu ya Abrahama i ziba ona cwalo. Ba yo hatikela mwa likalulo zabona mwa minyako ya sila. Mulimu naize ba ka ba cwalo. Ba lumela cwalo kakuli ki sepiso. “Peu ya Hae i ka koma munyako wa sila.” Cwale mu ka fita mwa miliko, kulikiwa.

<sup>40</sup> Mi Joshua ayema fani, ka likute. Mucaha wateni ali, “Hanina taba kamba ki babatuna cwani. Hanina taba ka mufuta wa muwayo o banani, ka mo apahamezi mamota a miyaho ya bona, ni mo ibezi butuna. Sepiso yaluna, kikuli, ‘Munyako uka komiwa ka Peu ya bana ba Mulimu,’ mi lwaya lu yo ba hapa. Luba fitela kwahule mane.” Oh, yani kona Peu ya niti.

<sup>41</sup> Buñata bwa bona bene ba pepilwe, neli peu ya nama, bali, “Halukoni fela kueza cwalo. Hakuna tuso ya kulika. Mwabona, lukomilwe ka buñata. Lu bitezwi kwahule; lu na li luka kaufela.” Hakuna taba, nasike mane. . . Lu talimela ku. . . seo liito libona. Mi Joshua na talima sa na bulezi Mulimu.

<sup>42</sup> Peu ya Abrahama ha ibonahaleli kwa buino bwa za nama. Ba talima ku sa bulezi Mulena. Yeo kona sepiso. Kucwani haiba Abrahama na ka talima ku za nama? Ku musali yanali wa myaha ye mwanda ya kupepwa. . . Nainte, kona fana kuma. Mi muuna nali wa ye mwanda. Mi na pilile ni yena kuzwelela ha na sali fela musizana yomunyinyani, mi yena ali mushimani yomunyinyani fela, mi asina peu. Na si ka talima fa lika zani. Ubulezi kuli na talimile lika zani inge kuli nelisiyo, kakuli na talima feela ku sa bulezi Muimu. “Ni ka ku fuyola, Abrahama, mi ni ka ku

fa peu ka Sarah.” Mi a lumela ona cwalo. Ha u talimi ku ze lwanisa. Lu talima ku sa bulezi Mulimu. Mulimu ha si bulezi, kona mafelelezo kihona.

<sup>43</sup> Kacwalo he ha taha kwa Jordani, fani Joshua ha na ezizwe muelaeli wa mpi ya ndwa, mi bafita kwa mafelelezo a mezi mi batalima mwabuse ni kubona Jeriko. Kono, mwahala bona, fani Joshua ha lukisa mpi ya hae, nekuna ni munyako. Munyako wani no bizwa Jordani.

Kono sepiso ya Mulimu ki yende fa munyako ufi kaufela. Hakuna taba kamba ki munyako mañi, sepiso ya Mulimu ki yende. “U ka koma minyako ya sila sa hae.” Ao kona mafelelezo atefi.

Ha taha kwa Jordani kakusasana wani, mwendi, Ni ka lumela kuli diabulosi nana ni malu abukiti ana lepelela kaufela, mezi amatuna a sileze inge a suluha, masimu na tezi feela muunda. Oh, ha ki nako ya muliko ni yeo! Kono Joshua ali, “Amu itukise, mu ka bona Kanya ya Mulimu.” Mi ba ikenisa ilibona ni ku itukisa, ku itukisa lika kaufela ha ne libonahala ku shutana. Kono yani neli yona Peu ya Abrhama, yoo Mulimu na konkile kuli, “Ni ka mufa munyako wateni kaufela.” A taha kwa Jordani, wani neli ona munyako wa hae, mi a u koma.

<sup>44</sup> Leliñwi la linako za kakusasana ze Ni na ni kutaha kwa munyako wa mafelelezo wani nina. U nani kutaha kwa Jordani, kono Peu ya Abrahamama i ka koma munyako woo. Hakuna taba kamba ki sikamañi, uka koma munyako wa sila kaufela.

<sup>45</sup> Baana bani kaufela neli baana babatuna. Ne ba shwezi mwa mukoloko wa musebezi. Kono, kwa mafelelezo, zazi leliñwi mwa Betelehema wa Judea, Peu ya Silena ya pepwa. Yeo zeñwi kaufela neli feela miluti. Peu ya Silena ya pepwa, isiñi ya mutu. Kono A pepwa ka mwalanjo, ka Mata a mwa misinga ya Hae, kuli akome lifu ni lihele. Mulimu nafile sepiso. Mutu wa fela fela nasike kueza cwalo. Kono haiba Mulimu ki yena yafa sepiso, Ki Mulimu yaswana ya Na li yena ka mizuzu yelikani yefitile ni Abrahamama, Jehova-jaire, Mulena uka iponela nzila ya kuya ka munyako woo. Lu ka eza cwani zeo? Joshua a shwa. Mushe a shwa. Babañwi babona ba shwa. Kono Mulimu ali, “U ka koma munyako wa sila sa hae.” U ka koma cwani lifu? Una ni nzila ya ku eza lika ka yona. “U ka koma munyako wa sila sa hae.”

<sup>46</sup> Peu ya Silena ya pepwa. Na likilwe mwa mikwa kaufela sina luna. Sina wena feela mo likelwa, ni Yena nali ona cwalo. Diabulosi kapili a Mu nga, nako Ya amuhela Moya o Kenile, kukena mwa lihalaupa ka mazazi amashumi amane ni masihu, ku yo likiwa. Mi Ha yo zwa . . . Mi kwa lifu la Hae, ba ngongotela limapo mwa lizoho la Hae, ni Mu kukwelaka mati kwa sifateho. Na fitile mwa matuku kaufela. Kono ha Na li fa lifasi fa, Abonisa kuli Na bata ku koma matuku. Mi bomahe musala Pitrosi hane ba lobezi bakula, butuku bwa luñañali, a swala lizoho la hae

mane fibebe ya musiya. Mi wa mbingwa a to huwa fa munyuko ali, “Nikeniswe! Nikeswe! Haiba U lata cwalo, Wakona ku ni folisa.”

<sup>47</sup> Ki hali, “Na lata cwalo. Ube ya kenisizwe.” A koma mi akoma munyako wa mbingwa. A koma munyako wa fibebe.

A eza kuli pupo kaufela i Mu utwe. Nali yena Peu ya Abrahama, Peu ya Bulena, yena Yoo sepiso ne ifilwe; ku Yena, Abrahama ni Peu kaufela yene mu latelezi, kuisa kwa Peu ya Bulena, ni Peu kaufela yenetile kasamulaho wa Hae. Sepiso ya Mulimu ki ya niti. Na komile matuku.

Na komile muliko. Fani sila ha Mu kwela mati kwa sifateho, a Mu bakula kwa mitahali, A fetuhela kwa neku leliñwi. Ha ne ba mu kumaula mulelo kwa sifateho sa Hae ni ku Mu kwelaka mati, Na si ka kutisa ka matapa. A koma munyako wa muliko ni ku u pamula.

<sup>48</sup> Mi mu li, “Kacimacima kaka hakana ku ni lumeleza kueza cwalo.” Wena, Peu ya Abrahama, eeni, sha, U ku komezi kwatani.

<sup>49</sup> Mi ha Na lwahiwa, Na si ka kutisa ka matapa. Ha Na sehiwa, Na itulela A kuzize. Ha Na bizwa diabulosi, Na itulela fela Ali kuikuzeza. Nana ni musebezi ulimuñwi, mi ona woo kona musebezi wa Ndate, mi Azwelapili kueza ona cwalo. Mi, kwa mafelelezo, ba Mu paheka fa sifapano. Lifu la Mutalima kwa sifateho. Kaufela bona ne ba komile mawate, mi ba koma pupo, mi ba koma litau, ni ku koma mulilo. Ba koma lika kaufela kwanda lifu. Kono fa nekuna ni Yana nata booko wa bwa Hae, misinga ya Hae, mi nana ni Mata a kukoma lifu. Kacwalo banga mazoho a Hae ni ku Mu otolola ni ku Mu ngongotela fa sifapano. Ba Mu nata ni ku Mu tubula kufitela masapo a Hae a Mu talima. Kono basino eza cwalo, ni kueza kaufela ze ne balukela kueza, lifu la Mu nata, ali, “Cwale Ni ka Kunga sina mo ne Ni ngezi Joshua. Ni ka Kunga sina mone Ni ezelize Daniele. Mi Ni ka eza zeo kaufela, kakuli Ni ka Ku bulaya.”

<sup>50</sup> Mi A shwa kufitela lizazi li ikutwa kuswaba. A shwa kufitela pupo iba ni maswabi mane yapalelwa kubeleka. Lizazi la likela mwahala musihali tuna. Linaleli za palelwa kumonyeha. A shwa kufitela ze bupilwe ze monyeha liba feela bunsu kuli nosike wakona kubona lizoho la hao, mwahala musihali. Na akaleza pupo yabulela kuli, “Haluboneñi ni shwe ni Yena.”

<sup>51</sup> Muzwale! Mi diabulosi aluma moyo wa Hae omunde kwatasi a lihele. Kwani minyako ya kwaluha, kono A yo kzwa ka lizazi la bulalu, a i koma. Amen. “Peu ya Hae i ka koma munyako wa sila.” Akoma lifu! Akoma lihele. Kakusasana wa zuho yapili yani, Akoma libita. Cwale lu yema, ni kufita batuli, ka Yena Ya lu latile.

<sup>52</sup> Ka Lizazi la Pentekota Aluma Moya o Kenile, kuli uzwelepili, ku Bamacaba, kuli ange Peu ya sepiso. Kufa ku

Bamacaba, ze sehuluzwi, ku ba fa kolobezo ya Moya o Kenile, ku batisa mwa Sepiso. Cwale lu na ni tukelo ya ku koma matuku kaufela. Ha lutokwi ku a koma; a komilwe kale. Lu swanela feela kunga sepiso ni ku yo pamula. I komilwe kale. Lidu li komilwe. Lihele likomilwe. Butuku bu komilwe. Muliko u komilwe. Mioya yemaswe kaufela i komilwe. Lihele li komilwe. Lifu li komilwe. Libita li komilwe. Luyema mwa munyako, ku linga, ha lu lukeli ku kunupa lilumo. Zeo li lifilwe kale.

<sup>53</sup> Sila sa hae, U ka koma munyako wa sila sa hae. Ki ba bakai? Ma milioni aeza likitikiti. Uka koma munyako wa sila sa hae, sila kaufela. Na zuhile kwa bafu. Lwa likoma kakuli U li file ku luna. Kaufela zona ki mpo ya mahala feela, ni lika kaufela za ezize, ni ku koma munyako kaufela. U komile butuku, anga munyako. Nto feela ye luna ni kueza ki kuya kwa munyako, ni kubulela kuli, “Ka Libizo la Jesu Kreste, yena Mukomi!” Amen.

<sup>54</sup> Ha itaha nako ya kushwa, mi lifu lili, “Uni talime ha ni ka eza kuli afulalele bulapeli bwa hae.”

<sup>55</sup> “Ka Libizo la Jesu Kreste wa Nazareta, kuta mwa mulaho, Jordani!” Peu ya Abrahama unga munyako.

<sup>56</sup> Kiñi, Paulusi naize, ha ne ba bata kumu puma toho, Peu ya Abrahama, ki hali, “Lifu, buhazo bwa hao bukai? Libita, ikai tulo ya hao? Ku lumbwe Mulimu Ya lufa kutula ka Jesu Kreste.”

<sup>57</sup> U ka koma munyako wa sila sa hae, a u hape. Cwale, ha nataki fela fa munyako. U ka u koma in ku unga. Uka u hapa. Zeo li mwa Mata a hae.

<sup>58</sup> Mwa Keleke ya Mulimu yapila, kakusasana cwana, kuna ni Mata a kufolisa matuku kaufela. Mwa Keleke ya Mulimu yapila ki mo kuinzi Mata a kukoma miliko kaufela. Mwa mayemo a Keleke ya Mulimu ya pila, kakusasana wo, kuna ni Mata a kutama sibi ni ku si nepela kwahule, ni ku amuhela kolobezo ya Moya o Kenile, mwa Keleke ya Jesu Kreste.

“Kaufela so lakaza, kupa ka Libizo la Ka, mi si ka fiwa ku wena. Fa nako nyana, mi lifasi (isiñi Peu, kono peu yesika baka) halina ku Ni bona. Kono mina mu ka Ni bona, kakuli Ni kaba ni mina, mane mwahali ku mina, kuisa kwa mafelelezo a lifasi.” Sikamañi? Ki Peu ya Bulena. “Misebezi ye Ni eza, mu ka i eza ni mina. Ni ka ipaka ili Na kuli Ni inzi ni mina, kakuli lisupo ze li ka latelela baba lumela.”

U ka koma peu ya sila sa hae. U ka koma. Peu ya Hae ika koma munyako wa sila sa yona, hakuna taba kamba ki munyako o cwani. Haiba ki matuku, miliko, sibi, kaufela seo munyako uli sona, u komilwe. Mi Peu ya Abrahama u li komile.

<sup>59</sup> Kikuli ha mu si ka taba, kakusasana cwana, ka kuziba kuli luyemi cwale ka kufita mukomi, kufita mukoni? Oh, hakusana sa kulwanisa. Ndwa i felile. Pindo se ilizizwe. Ndembela i pahakilwe. Mi mwahala libunda kaufela la sibi, mwahala

muzuzu kaufela wa sibaka sa matuku, kuna ni sifapano sa kale sa manyando, lu cezwi ka Mali a Jesu Kreste, yena Mukomi. Taba fela ye lueza ki kulumela, ni kotalima ni kupila.

“Ni kaba ni mina. Ni ka bonisa cwalo. Sicaba sitaha mwa mazazi a mafelelezo, ‘Oh, kihande, sani neli *cwana*.’ Kono Ni kaba ni mina. Mi lika luli ze ne Ni ezize, fa lifasi fa, Ni kaba ni mina, kueza lika zeswana luli. Mi ba ka ziba. Ba ka Ni bona. Ki . . . Sicaba sa Ka si ka Ni bona. Peu ya Abrahamama ika Ni bona. Ba ka Ni ziba. Ba ka Ni lemuha. Babañwi ba ka Ni biza kuli, ‘Baalezebubi,’ inge feela mo ba ezelize. Kono mina mu ka Ni ziba, kakuli Ni kaba ni mina. Mu ka Ni bona, kubona ka liito la hao. Mu ka Ni bona, kakuli Ni kaba ni mina, mane kuisa kwa mafelelezo a lifasi, zona lika zeswana luli ze Ni eza. Ya lumela ku Na, misebezi ye Ni eza uka i eza ni yena, misebezi ya mufuta oswana.”

<sup>60</sup> Mi, kacenu, Keleke ya Mulimu yapila ina ni kolo ya kuyema ni kubona mukomi, Jesu Kreste ya zuhile, yena Mwana Mulimu yapila, inza yemi faa, yapila mwa Keleke ya Hae, inza eza lika zeswana za Na ezize linako zani. Kipeto lukoma munyako wa sila kaufela.

<sup>61</sup> Haiba una ni sila kakusasana cwana, kipeto, muzwale waka, kuna ni feela . . . Haiba u Peu ya Abrahamama, kasamulaho wa kuteeleza se, hakuna mioya yemiñata mwa lihele yekona ku ku tomela munyako woo fapila hao. Uka kwaluha. Hanina taba kamba ki o cwani. U libe fela kwatani, kakuba Peu ye sepisizwe, uli, “Na ikungela ona woo ki waka. Se ki saka, kakuli Mulimu na konkile kuli Uka zusa Jesu, mi, ka Jesu, Ni ka u koma. Ni taha ka Libizo la Mukomi yani, Jesu Kreste. Kuta mwa mulaho. Ki na ya fita.” Amen. “U ka koma munyako wa sila.” Mi kipeto yema ona foo, ni maheta a hao kwa mulaho ni tebe inge ibenya, u apesizwe ka Mali a Mulena Jesu. Sila si ka iponela zona.

<sup>62</sup> Haiba u na ni so tokwile, ambola ku Yena halunze lu lapela, mina mwahali mo, kakusasana cwana, hamunze muinamisize litho zamina cwalo. Mi haiba u na ni so tokwa, nanula feela lizoho la hao ku Jesu? Mi u si bulele fela mwa pilu ya hao, mwa pilu ya hao, ni kubulela pili, “Mulena, U ziba kutokwa kwaka. Cwale, Ni utwile, kakusasana cwana, mi yeo ki Bibebe, ‘U ka koma munyako wa sila.’ Ni taha ku to nga munyako. Mwendi Ni na ni kacimacima. Mwendi Ni tokwa Moya o Kenile. Sibi si ni tamile kubitelwa fafasi. Nina ni butokwi. Kono Ni taha kwa sikwalo cwale. Na si hapa, kakusasana cwana, ki sikwalo saka. Kacwalo, zwa mwa nzila, Ni fite kwatani.”

<sup>63</sup> Mulena yafuyozwi, Uboni mazoho aa kaufela. Mi U ziba kuli le ki Linzwi la Hao, Mulena. Na ni Li bulezi feela, ni ku shetumuna hande ka Mañolo. Batu ba mwa Bibebe, ka mo ne ba hapela mibuso ni kueza ka kuluka, ni kutima mililo, buhali bwa mulilo, ni kusaba buhali bwa lilumo, ni kutuhelisa milomo

ya litau, mi, oh, kono mane, basali ba amuhela bafu babona kukutela kwa bupilo, ni lika zeñata, kakuli No sepisize cwalo. Ki sepiso ya Hao, “Peu ya Hae.” “Peu ya Hao, Abrahamama, i ka koma munyako wa sila.” Mi Wena ubuluka sepiso ya Hao.

<sup>64</sup> Cwale fa ku bona, Mulena, takazo ya pilu yabona. Ha ba zamaye kuzwa mo ili batu ba ba shutani. Ha ba zamaye, ka kuziba kuli ki—kuli ki bakomi, kakuli yona Peu ya Silena i ka ibakomezi kwateni. Mulena wa Bulena, nako Ya taha, ya pepilwe ki mwalanjo, Na komile sila kaufela, mane niheba kuisa kwa lifu. Kacwalo lifu kasibili halikoni kusabisa Peu ya Abrahamama. Luna ni sepiso yakuli lu ka yola sanda sa lifasi, mi lu ka kuta hape ka mufuta wa kanya yeipitezi, mwa mubili ofilwe kanya, kasamulaho sila sa mafelelezo ha se si beilwe mwatasi a mahutu, a mwana feela anosi wa mafelelezo wa Mulimu ya ka taha mwa Mubuso.

<sup>65</sup> Haiba kuna ni babañwi baba nanuzi mazoho, Mulena, babali baezalibi, ba pilise. Bona baba wile mwa tumelo, bakonise kuziba kuli habalukeli kuinelela mwa kuba ya wile. Wakona ku koma munyako wa kuwa. Mwendu ki yani yana ni kacimacima, wa—wa matapa, lulimi lo lu masila, kamba pilu yetezi takazo, kamba yetezi buitati, ka za masheleñi, kamba—kamba nto yeñwi ya masila, ha bazibe kuli bakona kukoma munyako woo. Hakulata ki butuku, Mulena, makulano. Bakona ku u koma munyako woo, “Kakuli Na holofalezi bumaswe bwa luna, ku titikelwa libi zaluna. Koto ye lufumani kozo ka yona iwezi Yena fahalimu, mi ha lu folisizwe ki ka miupa ya Hae.” Lu bakomi, kakusasana cwana. Lumeleza cwalo, Mulena.

Mi kwande a zeo kaufela, ona musebezi omutuna wani no ezize ka Yena, ibo Usa ina ni luna. Ibo, Na sepisize kuli Uka eza cwalo. “Mi fa nako nyana lifasi halina ku Ni bona, kono mina mu ka Ni bona; kakuli Ni kaba ni mina, mane mwahala mina, kuisa kwa mafelelezo a lifasi.” Na lapela, Ndate, kuli U itibahaze Iliwena ku mañi ni mañi, kakusasana cwana. Kakuli lukupa ka Libizo la Jesu. Amen.

<sup>66</sup> Kikuli mulumela kuli yeo ki Niti? [Kopano ili, “Amen.”—Mu.] Kaniti mulumele kuli ki Niti, kusina nihaiba muluti omukana wa kukakanya mwa lipilu zamina. Cwale muhupule fela se. Musebezi wa Moya o Kenile ki o bunolo hahulu kuli ulyanganisa ngana ya butu. Lika ze bunolo hahulu ze ni kile Na . . . Na bona fateni Moya o Kenile ha ueza. Ni kona kubulela lika zakuli, mane, ze Ni sakoni kunahana kuba ka nzila yeo. Haiba Ne ni ka itusisa ngana yaka fela, Ne ni ka li, “Kihande, zeo halikoni kuba zende.” Kono kamita li lukile. U ezanga lika ze bunolo hahulu. Mi Uezanga lika kuli Aitibahaze kwa sicaba sa Hae. Mulimu uina ni sicaba sa Hae. U mwahala sicaba sa Hae. Wa si lata. Mi Ubata ku baezeza zona, ni ku ba tusa; ni kuba zibisa fela, isiñi Sa ka eza, kono *ki* Sa ezize kale. U

si ezize kale. Ki sa mina. Sa mi ama. Ki mpo ya mahala yezwa ku Mulimu Ndata luna, kutaha kwa Keleke ya Hae.

<sup>67</sup> Cwale ngana ya butu mo ikona kubela ye lyangani maswe, sia mwa mazazi a Daniele, ni mwa mazazi a bana ba Maheberu, ni—ni babañata bo lubulela za bona kakusasana cwana. Mwabona, lifasi lelituna la ngana ya butu zazi lani nelili fela le litata kwa kukoma sina mo libezi cwale. Kamita ibile sila, kwa mukwa wa kutalima kwa bona, ni sayansi yabona ya kacenu ni lika zeñwi, ne li feela ze lyanani ni zeñwi cwalo, kwa ngana ya nako yani, sina ya luna kacenu. Mwabona, neli nto yeswana. Kono nekuna ni bani, kamita, bene ba lata kuina ni kubulela kuli, “Mulimu u lukile. Linzwi la Mulimu ki la niti.”

<sup>68</sup> Mi, wena, ha u lukeli kukoma, kakuli Na komile. Nto feela yo lukela kueza ki ku kambama fela ni kuikungela, kuyema mwa munyako, ni kubulela kuli, “Ki ya ka. Yoo ki na. Mulimu u ni file zona, puluso yaka. Haiba Ni bata Moya o Kenile, Mulimu u ni file kale Ona. Sepiso i kuna, kwa bana ba luna, kaufela babali kwahule, ni be Mulena a luna aka biza.” Ki kabakaleo ha Ni yemi. Feela . . .

<sup>69</sup> Bulumiwa bwaka, bwa temuho ye ni zeñwi cwalo, bu ka fela cwale. Oh, bukana bu ba felu kamita. Kono bu ka felisa se cwanoñu, kakuli buya kwa nto yetuna kwateni. Mwabona? Buya bu pahama cwale; kuzwa kwa kuswalanga kwa lizoho, kupahama cwalo ku za temuho, mi cwale bu ya kwa kueza nto yeñwi. Mwabona? Mwabona nji. Mutokomele mi mu ka ziba kuli ki niti. Mwabona? Ni ziba kuli ki Niti. Mi bukaya mwa butuna, mwahalimu, mwabunde. Luli. Kiñi, Na sepisize cwalo. Mi sa Na sepisize, Wa sieza. Hakoni kupalela sepiso ya Hae. Mi kinto mañi yeo? Kubatani kwa Hae kokupila ni luna, kuli kulumelezwe, ku mi zibise kuli U mi komezi kale munyako.

<sup>70</sup> Una ni Peu ya Bulena. Hakuna ya na konile ku koma minyako yani kwanda Yena. Kaufela bona kwa mulaho kwani nebali miluti ya kutaha kwa Hae. Kono ha Na tile, za to feleleza ndwa kaufela. Ndwa ya felelela kwa Getsemani ni fa Kalvari. Mi cwale lu yema feela, sina bakomi. Ha ku sa na kulwana kokuliteni. Luna . . . Ndwa ifelile. Lu filwe feela zona, buñi bwa sika ka sona. Pampili ye ñozwi ki Mulimu, Ndata luna, Ya na nanuzi lizoho la Hae, ali, “Ni ka konka ka Na muñi kuli Peu ya hae ika koma munyako wa sila.” Ki yeo foo. I se i komile kale. “Na holofalezi *kale* ka bumaswe bwa luna. Ka mipupa ya Hae lu folisizwe *kale*.” Li ezizwe kale. Ki musebezi o felile. Luna lu ikungela feela zona. “Mi misebezi ye Ni eza, mu ka i eza ni mina.” Mulena una ni luna, kakusasana cwana. Limbuyoti za Hae zetuna, ki Moya o Kenile, ozamaya fahalimwa luna. Ku ikutwa maikuto ao, kuziba kuli ki ze zamaelela hande ni . . . mukoloko wa Linzwi la Mulimu. Si lufa susuezo yende hakalo cwalo, ka kuziba kuli—kuli Mulimu ki yena Ndata luna.

<sup>71</sup> Cwale, Na lumela, kana u—kana ufile makadi a litapelo kakusasana wo nji? Ne ni mubulelezi, kulukile, haiba nekusina batu babañwi konji ba mwa tabernakele, kihande, na sa lukeli kufa makadi a litapelo. Kono haiba nekuna—nekuna ni babañata sina lishumi, batu baba lishumi ni baketalizoho, kamba nto yeñwi, baenyi babali mwa minyako, kupalañi, kufa makadi a litapelo, kuli lukone ku batisa ni ku ba lapelela. Ki babakai baenyi babali ni luna kakusasana cwana? Amunanule mazoho amina. Oh, mawi! Luli. Kuna ni baba lishumi ni ketalizoho kamba mashumi amabeli abona. Ku lukile. Lu ka beya makadi a litapelo ao mwa mukoloko ni ku batisa kwapili. Mwabona, libaka le Ni bulelezi kuli batu ba “tabernakele” bateni, mwahali mo.

<sup>72</sup> Temuho ye. Muhupule, Na bulela cwalo. Temuho ikabe i fitile kwa mafelelezo. Kukaba nto yeñwi yetuna ni yende, ka mukwa oipitezi fela. Nekuna ni, ka mo Ni zibela, nibona mutalima mizwale bababeli cwale, bene bayemi mo maabani, mi seo ha si ezahala, mwabona, zazi la maloba, ha ne liezahalile. Mi zeo ki linako zetaalu mwa mundandwe, cwale, ha li ezahalile, tiisezo ye se li fakaufi cwale, mwabona, si na ni kunga sibaka.

<sup>73</sup> Cwale, Mulena, Wena u Mulimu, mi luna lu batanga ba Hao. Lu itumela ku Wena ka Linzwi la Hao, ka Moya o Kenile, Yena ya fuyozi lipilu zaluna. Mi cwale lu tabile. Luteni mo, ka kuziba kuli lu bakomi. Lu komile kale minyako kaufela ya sila. Se li filwe kaleluna kuluna, mi luna ni sinotolo se si tuna luli mwa lizoho laluna. Libizo la Jesu Krete li ka-. . . kwalula minyako kaufela ya sila. Muinge sinotolo se, sinotolo Libizo la Jesu, mi si-. . . sika kwalula minyako kaufela ya sila se si mi tamile kwa sepišo kaufela.

Mi, Mulimu, kakusasana cwana lu taha ka Libizo la Jesu, ka sinotolo se, ku to kwalulela minyako kwa bakuli ni baba ziyelehile. Kakuli ku ñozwi mwa—mwa Linzwi la Hae kuli, “Ka Libizo la Ka ba ka leleka mioya yemaswe. Ba ka bulela ka malimi asili. Mi ha ba ka swala linoha, kamba ha ba ka nwa sifanu, hasina ku ba eza bumaswe. Ba ka beya mazoho fahalimu a bakuli mi ba ka foliswa.” Lu ziba kuli lika zeo ki za niti. Mi lumeleza, kakusasana cwana, Mulena, kuli bakone, sicaba si ka kona kubona cwalo, ka ponahazo ya Linzwi le li ezizwe nama ni kupila mwahala luna, kuli, “Na holofalezi bumaswe bwa luna; ka miupa ya Hae lu folisizwe.” Mi ha ba li amuhele ni kufoliswa, kakusasana woo, bazwe kwa matuku abona kaufela ni makulano ni matata. Lwa li kupa ka Libizo la Jesu. Amen.

<sup>74</sup> Lu zizeze kwateni, Teddy, *Lumela Feela*, ka kukuza ni ka bunolo, haiba wa kona.

Mi kiñi? N’o kalezi fa wani nji? Nombolo ya pili, kadi ya tapelo. Yapili, yabubeli, yabulalu, yabune, yabuketalizoho, yabusilezi, yabusupa, yabueiti, naini, lishumi, kamba kaufela



zeliteni. Ku lukile. Kifo cwale ka kukuza feela, haiba mwakona kuyema, mutahe kwa neku *lee*.

[Yomuñwi uli, “Ki ba bakai be mu bizize?”—Mu.] Huh? [Yomuñwi uli, “Kona cwalo. Kona cwalo.”] Kaza . . .

Ha lu boneñi, nombolo yapili, nombolo yabubeli. Kimañi yana ni kadi ya nombolo yapili? [Muzwale uli, “Nina ni yona.”—Mu.] Eehe. Nombolo yabubeli. Ku lukile, sha. Nombolo yabulalu, nombolo yabune, nombolo yabuketalizoho, nombolo yabusilezi, nombolo yabusupa, nombolo yabueiti, nombolo yabunaini, nombolo yabulishumi.

<sup>75</sup> Habanze bataha cwalo mwa libaka za bona ba yemi, Ni tabela kubuza puzo ye babañwi ba mina. Ki babakai, kana kuna ni sicaba sa ba tabernakele mo, baba kula? Sicaba sa ba mwa tabernakele, munanule mazoho amina. Mwendu ki faifi. . . foo, faifi, sikisi, sebene, eiti. Eiti kamba naini mazoho. Kana kuna ni yomuñwi mo mwa tabernakele, yasiyo mo mwa tabernakele, babali baenyi ku luna, nihaiba kuli mukeni kasamulaho wa sebelezo mi ha mu si ka amuhela kadi ya tapelo? Mu ka nanula lizoho la mina kana? Mutu kaufela ya tokwa Mulimu, baba si ka . . . baba—baba sa tahangi kwa tabernakele ye. Mutu ufi kaufela mo ya si membala wa tabernakele ye, mi—mi kono mwa kula ibo hamuna kadi ya tapelo, mu bata ku hupulwa mwa tapelo? Amu nanule mazoho a mina, mañi ni mañi? Ku lukile. Ki hande. Ku lukile.

<sup>76</sup> Cwale Ni ka mi kupa kuli mube ka likute mo mukonela, fela fa—fela fa mizuzu nyana, mi cwale lu ka kalisa kapili. Cwale ha lu boneñi. Ki sibaka se si kuma kai se si siyezi kafoo, Billy? Ku lukile. Kana ya na ni nombolo yabulishumi u yemi nji? Ni bizize wani kuisa fa lishumi.

Ilebene, twelufu, setini, foutini, fifitini, ha ba yeme cwale. Haiba ki baba lishumi, ilebene, twelufu, setini, foutini, fifitini, bao ha bayeme. Ku lukile. Yapili, yabubeli, yabulalu, yabune, yabuketalizoho, yabusilezi, yabusupa, yabueiti, yabulishumi, yabuilebene, yabutwelufu. Kusiyezi feela bababeli, kuzwa fa wani kuisa fa fifitini. (. . . ? . . . sebene, eiti, naini, lishumi, ilebene.) Fifitini, sikisitini, sebtini, eitini, naintini, mashumi amabeli.

<sup>77</sup> Oh, mulibelele fa muzuzu. Ni—Ni mu bulelezi kuli afe feela makadi a litapelo kwa batu babasi ba tabernakele yee. Yeo ki niti. Mwabona? Kakuli, ikona kuba cwalo, mwabona, temuho. Sicaba sili, “Sicaba se sitahanga kwa tabernakele.” Mwabona? Na—Na mi bulelela. Ki ba bakai bababile mo . . . baba si ka ba kale mo? Ha lu boneñi mazoho amina, hakuna yakile aba mwa mikopano yaka fateni. Ku lukile. Ku lukile.

Cwale, ku lukile, fa nako nyana fela, Muzwale Teddy.

<sup>78</sup> Cwale Nakona kubulela cwa, kuli, kaufela mina mu utwile kaza mikopano, mo i zamaela, cwalo, kikuli mina, batu kaufela

ba babile mwa mikopano? Mwabona? Fani Mulena luna Jesu ha nali fa lifasi fa, Na si ka ipulela kuba mufolisi. Na li Peu ya Abrahamama, kiniti, mi Nana ni sepiso ni Yena. Na bulezi kuli hakuna sa Na ezize konji Ndate a Mubonisa. Kana ku cwalo? [Kopano ili, “Amen.”—Mu.] Mi ki Hali, “Hakuna ze Ni kona kueza konji Ndate a ni bonisa sa kueza.” Mi Aibona ka . . . Isiñi “Konji Ndate ha Ni *bulelele*.” “Konji Ndate a Ni *bonise*.” Muñoli Joani 5:19, “Se Ni bona Ndate a si eza, ki sa eza ni Mwana ni yena.”

<sup>79</sup> Cwale ha Na—Na tile, lu fumana cwalo, kwa simuluhu ya bulumiwa bwa Hae, kuli kasamulaho Anamo inga si—si sipula sa Davida. . . [Hakuna manzwi fa tepu—Mu.] Kubulela la moya, ki . . .

Mi Moya o Kenile wa taha fahalimwa Hae kwa kolobezo, wa Joani, mi ki Ha ba Mesia ya tozizwe. Cwale, muhupule, Na li Mwana Mulimu ha Na pepilwe. Na li Mwana a Mulimu ya pepilwe ki mwananjo. Kono ha Na ti lo ba Mesia, ki foo Moya o Kenile ha u taha fahalimwa Hae, kakuli *mesia* italusa kuli “ya tozizwe.” Mwabona? Mi Aba Ya tozizwe fani Moya o Kenile ha utaha fahalimwa Hae. Mu ni utwile ha ne ni kutalize *Ngunyana Ni Liiba*. Mi lu fumana kuli, mi ha Na . . . Kasamulaho wa myaha ya Hae ye mashumi amane a muliko, ki Ha taha.

<sup>80</sup> Mi kana bulumiwa bwa Hae ne bu kalile cwani, mi kana ne bu felile cwani? Lufumana cwana kuli, mwa bulumiwa bwa Hae kuli nekuna ni muuna wa libizo la Andreasi, yana ilo fumana muzwale wa hae, Simoni, muyambi, mi a mu tisa ku Jesu. Mi Jesu amu bulelela, ali, “Libizo la hao ki wena Simoni. Ndata ho libizo ki Jonasi. Kuzwa kacenu u ka bizwa *Pitrosi*, ili kutalusa kuli ‘licwe lelinyinyani.’” Mwa hupula cwalo? Mi mutangana yo na komokile hahulu ka sa na mu bulelezi Jesu!

Cwale, kana neli Mesia ya na lukela kueza cwalo? Ki ba bakai cwalo, babaziba muli, “Amen.” [Kopano ili, “Amen.”—Mu.] Na lukela kuba Mulimu-Mupolofita. Eeni, sha. Mushe ali, “Mulena Mulimu wamina uka zusa Mupolofita ya swana ni na. Ku ka ezahala kuli ya si ke a utwa Mupolofita yoo u ka bulaiwa kuzwiswa mwa sicaba.”

<sup>81</sup> Cwale, he ha lu fumana cwalo, kwa mafelelezo, za Hae . . . “U tile ku ba Hae Tota.” Neli bafi bao? Majuda, ka sibupeho. “Mi kacwalo ba Hae Tota ne ba si ka Mu amuhela,” kacwalo Na li ni bona . . . Cwale li na ni kuya ku Bamacaba, mwabona, kakuli ba Hae Tota a ba si ka Mu amuhela. “Kono bona baba Mu amuhezi, ku bona U bafile mata a kuba bana ba Mulimu.” Kacwalo cwale ki Ha kutela ku Bamacaba, mi ubile cwalo, ka myaha ye likiti zepeli cwale. Kono cwale mulemuhe lika za Na ezize.

<sup>82</sup> Mi Filipi, kasamulaho amano eza se, aya a yo fumana Natanaele, mi abulelela Natanaele ya na fumani ni sa Na ezize. Mi sani sa mu komokisa. Na si ka lumela. Kono ha yo fita Fapila

Mulena Jesu, ha na fumani fa Na inzi, ataha Fapila Hae, Jesu naize, “Mubone mu Isilaele yasina kaiñole ku yena.”

<sup>83</sup> Cwale, haiba ne mu ka yema kwani, kikuli munahana kuli mwakona kuba za moya hahulu ku utwisisa sa Nali sona? Mu nahana kuli ne mu ka eza cwalo naa? Cwale mutalime. Mwabona? Muuna yani, Muenyi feela, a fi- . . . kwani, Hakulata na li muyambi wa litapi. Na li mubeti, kona sa Na li sona. Mubeti wa Muuna yo nayemi fani, Muuna wa myaha yelikani feela. Mi ki yoo muuna ataha. A mu talima, inge alimuñwi wa baana ba mo, ali, “Mubone mu Isilaele ya sina kaiñole.” Kihande, Na ka ziba cwani kuli ki mu Isilaele? Isiñi mwa na tinelanga, kakuli kaufela ne ba tinanga ze swana. “Ya sina kaiñole.” Cwale Na zibile cwani kuli nali mu—mu muuna yasina mulatu?

<sup>84</sup> Kacwalo za komokisa muuna yoo. Kuba mulumeli wa niti, abulela kuli, “Rabbi,” kamba muzwale, mukutazi, muluti, “U ni boni kai na?” Mwabona, nasweli ku Mu buza.

<sup>85</sup> Ki hali, “Mane Filipi a si ka kubiza kale, ha no sa li mwatasi a kota, Ni kuboni.”

Ki hali, “Ki wena Mwana a Mulimu. U Mulena wa Isilaele.”

<sup>86</sup> Jesu ali, “Kakuli Ni ku bulelezi se, cwale wa Ni lumela? Cwale u ka bona lika zetuna kufita zee.”

<sup>87</sup> Mi ki kabakaleo ha Ni lumela kuli Keleke ya Mulimu yapila i ka bona nto yetina kufita yee. I libelezi kukena kuzeo cwanofu fa, kapili, mwabona, kakuli ba lumezi cwalo. Baba i hanile, kabakala miseto ya likopano, Na kakanya haiba ba ka kona kulumela sika kaufela. Mwabona? Lika. . . Ukana wa zamaya mwa Liseli kamba kuba sibofu. Liseli la fougaza, kamba lakona kubonisa nzila.

<sup>88</sup> Linyunywani zenyinyani, zene Ni fumani, kwa Siswaniso sa Tukuluho. Utokwa kubona sika sani, Muzwale Thomas, ha u kambama, mwabona. Za nataka litho zazona, ku sona. Mi Na li, “Ki butata mañi?”

<sup>89</sup> Ali, “Kufita kuli li latelele liseli, mwa moya, ku yo fumana kozo, za lika kunataka fa liseli. Mi za ipulaya ili zona.”

<sup>90</sup> Yeo kona fela nto ye ezahala ha u lwanisa Liseli lani, u ka ipulaya, ka moya. Zamaya feela mwa Liseli hanze Ha li mwa Liseli, kona lu ka ba ni kutwano ni yomuñwi ni yomuñwi, likeleke kaufela li ka lumela ni kuzwelapili ni kuikola limbuyoti za Mulimu. Kana zeo halina kuba hande naa?

<sup>91</sup> Mutalime musali wa Musamaria ha na tile. Na li Musamaria, cwale (isiñi Mujuda), neli Musamaria. Mi ki Hali, “Aku Ni fe kwa mezi.” Mi ngambolo yazwelapili.

Ze ki babatile onafa cwale.

<sup>92</sup> Mi ngambolo yazwelapili cwalo. Cwale, musali na si ka Mu ziba kuli kiyena Mesia. Na li fela mu—mu Muuna, wa Mujuda.

Mwabona mwa na bulelezi pili? Na ize, “Kiñi, ha ki swanelo kuli wena uli Mujuda uambole ni musali wa Musamaria sina cwana.” Musali ali, “Haluna kutwano mwahala a luna.”

<sup>93</sup> Yena ali, “Kono kambe wa ziba Yo ambola ni yena, no ka Ni kupa mezi. Mi Ne ni ka kufa ona, ne ni ka kufa mezi, ha u sa tela ku to ka mezi kwanu.”

<sup>94</sup> Kiñi, musali ali, “Cwale fa muzuzu feela.” Ki hali, “Lu lapelela mwa lilundu le, mi—mi mina Majuda mulapelela kwa Jerusalema.”

<sup>95</sup> Jesu ali, “Kono nako ya taha yeo—yeo musike mwa lapelela kwa Jerusalema kamba mwa lilundu lee, kono ka Moya. Kakuli Mulimu ki Moya, mi baba Mu lapela baswanezi ku Mulapela ka Moya ni ka Niti.” Mwabona? Kihande, Azwelapili cwalo, apamula ngambolo kufitela Afumana fo ne kuna ni butata. Sikamañi, mwa ziba butata bwa hae kana? Kana ku na ni ya ziba butata bwa musali fa siliba? Nana ni baana babañata, nji cwani? Kacwalo Yena ali ku musali, “Zamaya u yo biza muuna hao mi mutahe kwanu.”

Musali ali, “Hanina muuna nihaiba alimuñwi.”

<sup>96</sup> Ali, “Yeo ki niti. Ubile ni baketalizoho, mi yena yopila ni yena cwale ha ki muuna hao.”

<sup>97</sup> Muslai ali, “Muñaka!” Cwale amu mutalime. “Muñaka, Ni lemuha kuli Wena u Mupolofita.”

Haiba mubala mubamba wo kukuta mwa mulaho, mu ka lemuha cwalo. “Muñaka,” kwa makalelo, “Wena ki wena, Ni lemuha, kuli Wena luli Mupolofita *yani*.” Muhupule, mwa Bibebe, izwelapili kubulela kuli, “Mupolofita yani, naa ki Wena ‘Mupolofita yani?’” Neli Mupolofita mañi yani? Yena ya Na bulezwi ki Mushe kuli uka taha.

“Ni lemuha kuli Wena u Mupolofita. Cwale, lu lutilwe, mi luziba kuli Mesia ha sa tile, Uka eza litaba zee.” Sani neli sona sisupo sa Mesia. Kana ku cwalo? Kuziba butata bwa hae. Ali, “Lu ziba kuli Mesia ha sa tile, Uka lu luta lika zee. Kono ki Wena Mañi he?”

Mi hali, “Kina Luli, ya bulela ni wena.”

<sup>98</sup> Musali asiya nkwanu ya hae ya mezi. Amatela mwa munzi, Na akaleza, inza sweli fela fa pilu. Ni kubulela, inza swalelezi mazoho a hae fa sifuba inza tula, ali, “Amutahe, mu to bona Muuna Ya ni bulelezi lika ze Ni ezize. Hanili yo ki yena Mesia luli? Hanili yo ki Yena luli yo Bibebe ibulelezi kuli wa taha? Ki Mujuda ya inzi fa, mane ki Muuna wa fela fela, yabonahala inge mubeti. Kono U ni bulelezi kuli Ni bile ni baana ba ketalizoho, mi mina kaufela mwa ziba kuli ki niti. Yoo ulukela kuba yena Mesia.” Kana ha ki cwalo?

<sup>99</sup> Cwale, Jesu ali, “Fa nako nyana, nako nyana ye tomilwe, lifasi halina ku Ni bona. Ibo, mina mu ka Ni bona, kakuli Ni

kaba ni mina, mane mwahali kumina. Mi misebezi ye Ni eza mu ka ieza ni mina. Mane kufita ze Ni ezize kwanu, mu ka lieza, kakuli Ni ya ku Ndate, ni ka kuta mwa mufuta wa Moya.”

Sitabelo si lifilwe. Peu ya Bulena i shwile; Peu ya Bulena ya zuha hape. Cwale Keleke iyemela kuluka, ka kulumela cwalo, mi Peu ya Bulena ikona kutaha kwa sicaba see mi mane ni ku ikeza babana ni sanda hamoho, bana babashimani ni basizana ba Mulimu.

<sup>100</sup> Cwale, ku mina babañwi kwande kafoo, babasiyo mwa mukoloko wa litapelo woo, Ne ni mubulelezi kuli afe feela makadi kwa sicaba se. . . ha Ni mubiza kakusasana cwana. Na ni bizize, ali, “Mu bata ku yo fa makadi amañwi, tate?”

<sup>101</sup> Na li, “Haiba kuna ni batu babakuma fa lishumi ba ba sa zwi mwa tabernakele yee.”

<sup>102</sup> Cwale, fokuñwi mwa tabernakele Na ba bizanga ni kubafa makadi a litapelo. Mukuta ni kubulela, kuli, “Kihande, na ba zibile. Ne ba zwa kwa tabernakele. Na ziba buino bwa bona. Luli.”

<sup>103</sup> Mi Ni talima kwa mulaho, Ni li, “Ki bani feela babali ba tabernakele, mutahe. Ku lukile. Mina babali kwande a tabernakele, mu kaba ni babali mwa mukoloko wa tapelo.”

<sup>104</sup> “Oh, ne lu sa ba zibi,” kwa bulela tabernakele. “Ha lu zibi kuli butata bwa bona ki bufi. Hakulata wakona kubulela buhata ka zona.” Mwabona?

<sup>105</sup> Mi Ni li, “Hakuna ya tile. Mi Moya o Kenile ha u nge bona babaliteni mo baba si ba tabernakele ye, baba ikinezi feela moo.” Niteñi, mukaba feela. . .

<sup>106</sup> Hakuna mukwa ni omukana, wa kunga muuna wa Mulimu, konji haiba u zibilwe kale kuba mwana mushimani wa Mulimu. Hakuna fela mukwa wa ku lieza ka ona. Jesu naize, “Hakuna mutu yakona kutaha ku Na konji Ndate Amu bize.” Mi yeo kona Niti. Kaufela za Na ezize, nekuna ni sene si lyangani. “Haiba Na ka eza ka nzila *ye*, ne i lukela kuba ka nzila *ye*. Ni nzila *ye*, ne ilukela kuba ka nzila *yani*.” Mwabona, ki ku sa lumela feela. Kono butali bu zibahala ka bana ba bona. Kacwalo, mina, mwa bona.

<sup>107</sup> Cwale fa, Ni lika kubulela kwa—kwa sicaba sa kopano, ye, kuli Jesu Krete nali yena Peu ya Silena yani. Ha ki luna; ki Yena. Luna lu baci ba sanda sani, kono lika kaufela ki za luna. Kucwani kambe no ka yema kwani fani Simoni ha taha? Mi, wena, hakuna yomukana. . . Ye kona nto yapili Yakile aeza.

<sup>108</sup> Cwale, yeo ikaba nto yapili kwa sicaba se, haiba Uka i eza. Ha ba si ka ibona kale fateni.

<sup>109</sup> Kono cwale Simoni ha taha, muyambi wa kale, asina tuto yeñata kuli añole libizo la hae fa pampili. Bibebe ibulezi kuli nali “sitimbi mi ya si ka ituta.” *Mi* ki kukopanya. Bubeli

bwa, “butimbi ni ku saituta.” Mi cwale Ha yo taha, mwa mufuta, o mata. . . Jesu, Jesu ali, “Libizo la hao ki wena Simoni.” Muhupula kuli na nahanile sikamañi? Ne mu ka nahana sikamañi haiba ne mu ka yema fani? “Mi libizo la ndataho ki Jonasi. Mi kuzwa cwale u ka bizwa kuli Pitrosi.” Sikamañi, ne mu ka nahana sikamañi? Kikuli Muuna yani na sweli kubala minahano ya hae? Kihande, ne mu ka nahana sikamañi? Ne mu ka hupula kuli sani ki sisupo sa Mesia?

<sup>110</sup> Haiba seo ki siswaniso sa Mesia mwa lusika lwa pili, si nani kuba sisupo sa Mesia, lusika lwa bubeli, lwa bulalu, lwa bune. Lusika lufi kaufela lu na ni kuswana, kakuli Mulimu hakoni ku cinca. Mi ki ba bakai babaziba kuli Mesia nali Mulimu? Luli. Na li yena Yatozizwe. Luli. Kacwalo Ha koni ku cinca. U na ni kuba ya swana.

<sup>111</sup> Kona libaka ha Na na ni kupaka nto yeswana kwa Masamaria sa Na ezize kwa Majuda. Kakuli, batu babayemela linaha zetalu ki Kama, Sema, ni sicaba sa Jafeta; Mujuda, Mulicaba, ni Musamaria.

<sup>112</sup> Cwale, mu lemuhile Moya o Kenile? Ki ba bakai baba ziba kuli Pitrosi nana ni linotolo za Mubuso? Kikuli mu lemuhile? na li kwaluzi ka Lizazi la Pentekota, kwa Majuda. Filipi a yo kutaza kwa Masamaria, ni ku ba kolobeza ka Libizo la Jesu Kreste, konjo Moya o Kenile na si ka taha kale fahalimwa bona haisali. Ne ba na ni kuluma ni kubiza Pitrosi, ya na ba beile mi ba amuhela Moya o Kenile. Kana ku cwalo? [Kopan ili, “Amen.”—Mu.] Mi ndu ya Kornele, wa—wa Bamacaba a Li amuhela. Ani neli ona mafelelezo. Kuzwa fani kuya kwapili, li kwaluhezi ku bona kamukana cwale. Kacwalo ki fo he cwale, mwabona, Na likwaluzi. Mulimu una ni nzila ya kueza lika ka yona.

<sup>113</sup> Cwale, kakusasana cwana, haiba Yo ya Na file Sepiso kwa Peu, mi haiba peu iteni mo. . . Ni bata kulumela kuli mañi ni mañi wa mina mu cwalo. Haiba Peu iteni mo, kaniti Peu i ka bona Sepiso. Cwale, mañi ni mañi wa batu babayemi ba ya nanuzi lizoho la hae, ha ba si kaba kale niheba mwa mikopano fateni. Ki baenyi u na. Ha ni zibi niheba alimuñwi wa bona. Batile feela mo. Mi ka mizuzu yelikani yefitile, Billy u ba file kadi ya tapelo, mi ki ba bayemi mo. Kuna ni babañata ba mina kafoo, mu nanuzi mazoho amina, kuli hamuna makadi a litapelo, mi mu sa li baenyi mo. Zeo halina za kueza ni sona. Mu lumele feela kuli mu ba ci ba sanda sa sepiso yeo. Mu lumele feela kuli ka miupa ya Hae ne mu folisizwe. Mi ni kulumela ka lipilu za mina kaufela, ni kotalima Yena.

<sup>114</sup> Nto fela ki kuli ye ki mpo, ki kuipa fela iliwena ku Yena. Ha ni buleli nto ni yekana; ki Yena ya bulela. Mi haiba Ki Moya wa Hae wa bupolofita, mupolofita kamita nanani sa kuli SA BULELA MULENA KISONA. Ne i banga nto yaniti kamita. Mi

musike mwa buza Tuto, kakuli ilukela kuba mwa nzila hamoho ni Bibebe, haiba ki Mulimu. Mulimu hakoni kubulela sika, mi ni kukuta ni ku si lyanganisa. I lukela kuba nto yeswana ka nako kaufela.

115 Cwale, mina kwande koo, mu lumele. Ni zeli ku mina kaufela, mu lumele. Cwale musike mwa zamaya zamaya cwale. Muine feela mukuzize cwale, mañi ni mañi.

Ka bunolo feela ni ka bunde mo mu kona kubela.

Kuezahala kuli, kakusasana cwana, kuli mutu wapili ya yemi ki muuna. Cwale lu ka nga Liñolo le.

116 Cwale mwabona kana fo Ni yemi? Ki ba bakai baba utwisisa cwalo? Kiba baana ni basali baba yemi fa, bo Ni si ka nepa kale liito, mwa bupilo bwaka. Mane hali kuba ba be mwa mukopano, mi mwa bona fo ba yemi. Ha ba zibi ze sweli kuezahala. Ha ni zibi zesweli kuezahala. Kono ki Mulimu ya li sepisize. Abrahamana sa zibi se ne ka ezahala ha to nga tipa kuli abulaye Isaka, kono Mulimu na mu sepisize. Ani neli mafelelezo azona. Na mu amuhezi sina ya zwa kubaba shwile, inza ziba kuli Na ka muzusa kwa bafu. Kana ku cwalo? Kacwalo ao kona mafelelezo.

117 Cwale, ki yo fa muuna ya yemi bukaufi ni na, Na li kuba ni mubone, hakuna se ni ziba ka yena. Luna lu baenyi ku yomuñwi ni yomuñwi. Ha lu zibani mañi ni mañi. Mulimu uziba bubeli bwa luna.

Cwale, ka mpo ye Pahami, haiba Ni kona fela ka mpo yefilwe. . . Cwale, limpo zeo li pepilwe ku mina. Mulimu na li zibile kale ku si ka tomwa kale mutomo wa lifasi. Ki ba bakai baba ziba cwalo? [Kopano ili, “Amen.”—Mu.] Kona kuli haikoni kuba sika sene Ni nani, fakuli nibe ni mpo. Mulimu feela ki yena ya ketile seo. Ne ni si ka keta sani. Na si ketile. Mwabona? Inge bapolofita ba Testamente ya Kale, ni sicaba se si shutana, ne ba lukiselizwe ku sieza, ku eza seo.

118 Cwale, haiba muuna yo wa kula, Ha ni koni ku mu folisa. Haiba muuna yo u mwa butokwi, ku ka itinga ku sa tokwile haiba Na kona ku mutusa kamba nee. Hakulata mwendi, haiba kinto yeñwi cwalo sina. . . nto nyana ye Ni kona ku mutusa teñi, kupalañi, Ne ni ka taba kueza cwalo. Mwendi una ni kacimacima. Mwendi mane ha ki Mukreste. Mwendi ki Mukreste. Mwendi ki mulikanyisi. Ha ni zibi. Kucwani fela haiba ki sisinyi sa lika, ya sa kena fela mwahali, ni ku taha kwanu ku i kankabeka feela kuba nto isili? Mutalime se si ka ezahala, mwabona, feela—feela mubone se singa sibaka. Na hani zibi.

119 Kono, mwabona, aku yeme faa, mi wakona kuyema handende, unzo ziba kuli Mulimu u file sepiso, Mulimu ubuluka sepiso ya Hae. Mwabona? Cwale, haiba Mulimu ubuluka sepiso ya Hae, mwahali, ona mo cwale, kwa sicaba see; ki ba bakai kulo koo ba bakaina, mi ni ka lipilu zamina kaufela mu ka

lumela? Lipilu zamina kaufela, mu ka lumela? Kipeto mu ni lumele feela he.

<sup>120</sup> Cwale ha lu boneñi. Ha lungeni Liñolo. Cwale, Simoni Pitrosi natile ku Mulena Jesu. Mi amano taha ku Mulena Jesu, Mulena Jesu amu bulelela yo nali yena, mi—mi amu bulelela lika ze ama bupilo bwa hae. Kihande, yena Jesu yaswana wa pila kacenu. Yena . . . Naa mulumela kuli Uzuhile kwa bafu? [Kopano ili, “Amen.”—Mu.] Kikuli mu lumela kuli Moya wa Bumesia u sa pila mwa Keleke, kacenu, ka kuswana fela sina Mo bezi kamita? [“Amen.”] Ku lukile.

<sup>121</sup> Cwale, mina babali mwa sicaba, ba basina kadi ya tapelo, mutalime neku le ni kubulela kuli, “Mulena!” Eeni sha, hakuna makadi a litapelo mwa sicaba, kaufela bona Ni ba yemisize moo. Mina mwa sicaba mubulele muli, “Mulena, U ni swale.” Mubone se si ka ezahala. Mubone se si ka ezahala . . . ? . . .

<sup>122</sup> Cwale, shangwe, haiba kuna ni mukwa mwa lifasi wa ku mi tusa ka ona, Ne ni ka eza cwalo. Mwabona, Na fela, luna fela lu baenyi moo, mi Ni—Ni mi katana ka nako yapili. Kono Ni na ni musebezi, sina mukutazi, wa kubulela Niti ni kuba paki ya Jesu Kreste. Mi, cwale, Ha ni lati kuli mu ni bulelele sika. Ni bata fela kuli mu ni alabe haiba ki niti kamba nee, mi kipeto Yena ali pete. Mi haiba U ka peta ka nzila yeswana kwanu kwa katala, kuya ka mubili woo, wa Na ezize ka mubili wa Jesu!

Yani ki Mulimu, ku Kreste. Jesu naize, “Hakuna se Ni eza konji pii Ndate, yali ku Na, a Ni bonise. U Ni bulelela sa kueza.” Kacwalo ne si Jesu ya na bulelezi musali yani. Neli Ndate, ku Yena, ya na bulelezi musali. Ne li—ne si Jesu ya na zibile kuli Simoni Pitrosi neli ufi, neli Ndate ya na pila ku Yena, yana zibile Simoni Pitrosi yoo nali yena. Kona cwalo. Mwabona? Kona cwalo.

<sup>123</sup> Na kona ku ku bulelela, cwale, wena u Mukreste, eeni, sha, kakuli una ni—ni—ni kamuhelo ya moya ka bunde. Mi, yena, ki mulumeli. Ki Mukreste. Mi ukatazwa ki buino bwa kukalelwa bo bu kutiseza kukula mwa mba. [Muzwale uli, “Yeo ki niti.”—Mu.] Kana ki cwalo? [“Yeo ki niti.”] Mwabona? Mwabona? Cwale, yeo luli ki yona. Kana seo sitahile cwani? Ni zibile cwani zeo? Ku konahala cwani kuli Ni zibe zeo? Ha lu si ka bonana kale fateni. Yeo ki niti. Nji cwani? [“Yeo ki niti.”] Mwendi Uka ku bulelela nto yeñwi ya wena. [“Kihande, Na . . .”] Ni ka bulelela. Kiye nto yeñwi. Ni bona musali yali ni wena. U inzi ni wena. Ki musala hao. Ni yena mane utokwa tuso, hape. [“Yeo ki niti.”] Eeni, sha. U lumela kuli Mulimu wakona ku ni bulelela fa se si fosahalile ni musala hao? [“Na ziba Wa kona.”] Ku lukile, sha. Una ni butata bwa pilu, matata. [“Eeni, sha.”] Yeo ki niti. Nji cwani? Kuikalelwa, hape. [“Kona ona cwalo.”] Eeni, sha. Cwale, wena ha u zweleli mwa muleneñi woo. [“Batili, sha.”] U kutele kwamulaho neku *le* ha u kutela kwa hae, kuya kwa



Cincinnati. ["Yeo ki niti."] Yeo ki niti. Uzwelela kwa Cincinnati, Ohio. ["Eeni, sha."] Libizo la hao ki wena Milliken. Kuta, kutela kwa hae, ki hande. Mulena uka ku fuyola ni kukufolisa, wena ni musala hao. Mulimu aku fuyole.

Taha, muñaka. Wa lumela? Cwale ube feela ni tumelo. Usike wa kakanya.

<sup>124</sup> Cwale mube ka likute luli. Mañi ni mañi cwale mu be felaka likute, mukuze muli tuu. Mwabona, Moya o Kenile u nani maswabi. Ki ba bakai baba ziba cwalo? U boi luli, Moya o Kenile, mwabona, kulyangana feela ko kunyinyani kwa Mu bilaezanga.

<sup>125</sup> Kuyaka madokota, uswanela kushwa onafa, ka butata bwa pilu. [Muzwale uli, "Eeni."—Mu.] Yeo ki niti. Utile kwanu uzwa kwa Chicago, Bo. Mosley. ["Eeni."] Libizo la hao kiwena Theodore. ["Eeni."] Wa lumela Mulimu nji? ["Eeni."] Kipeto ikele kwa ndu u pile, ka Libizo la Jesu Kreste, mi ube hande. Mulimu aku fuyole.

<sup>126</sup> U lumela Mulimu nji? [Kezeli uli, "Luli nalumela. Eeni, sha."—Mu.] Ukatazwa ki butata mwa lihotu la hao. U zwelela kwande a tolopo, ni wena. ["Eeni, sha."] U zwelela kwa Owensboro, Kentucky. Libizo la hao ki wena musala Bo. Lamb. ["Eeni, sha."] Ikutele kwa hae ube hande.

<sup>127</sup> Kalibe ya inezi fo yoo, ni yena uzwelela kwa Owensboro. [Kezeli uli, "Amen."—Mu.] Una ni kasolondo fa lizwele faa. U swanela ku yo pazulwa, kamuso. Zamaya, ulumele, mi upile.

<sup>128</sup> Kana wa lumela, muñaka? [Muzwale uli, "Eeni, Na lumela."—Mu.] Lu baenyi ku yomuñwi ni yomuñwi. ["Eeni, lu cwalo."] Libizo la hao ki wena Bo. Gilmore. Yeo ki niti. U zwelela kwa Anderson, Indiana, kokuna ni muzamao omutuna wa ba Church of God. ["Yeo ki niti."] Yeo ki niti. U yemi fa bakeñisa mwana hao wa musizana ya ziyelehile. U nani luñañali neku leliliñwi. Wa lumela? Kipeto ikele kwa hae mi u ka mufumana ka mo lumelela. Ku lukile. Mulimu aku fuyole. Ube ni tumelo. Lumela.

<sup>129</sup> U lumela ka pilu ya hao kaufela, muñaka? [Muzwale uli, "Eeni, sha."—Mu.] Wena uzwelela kwa Indianapolis. U mukutazi wa Evangeli. Yo ki musala hao. Uh-huh. Wa kula ni yena. ["Yeo ki niti."] Una ni butata bwa mumizo ukatazwa ki mumizo. Dokota. . . Una ni butata bwa pilu; ya ikalezwi nyana. Ni bona kuli ki shushu zebe yeñwi. Kiñi. . . Amutahe kwanu.

Wena moya wa bu shushu, ka Libizo la Jesu Kreste, Ni ku laela ka Mulimu yapila, zwa ku musali yoo.

Cwale wa ni utwa handende cwale. Bubeli bwa mina hamuye kwa hae mi mube hande. Amu ikutele kwa mandu a mina. Wa ni utwa, mi u iketile. U kaba hande.

<sup>130</sup> Mwa lumela ka lipilu zamina kaufela? [Kopano ili, "Amen."—Mu.] Mube fela ni tumelo ku Mulimu. Mulumele.

131 Kuopa mwa lingongo kwani ni zeñwi ki lika ze maswe. U lumela kuli Mulimu uka ku eza hande? Kanti itamaele hande kulo foo. Zamaya kwa ndu, unzo lumba Libizo la Hae, uli, “Ni Itumezi, Mulena Jesu yomunde.”

Libaka le Ni swalezi seo kapili, musali yoo nana ni lika zeswana, kuopa mwa lingongo.

U lumela kuli Mulimu uka ku folisa? [Muzwale uli, “Eeni.”—Mu.] Ku lukile, sha. Kipeto zamaya fela hande foo, ni uli, “Ni Itumezi, Mulena Jesu,” ni kuya kwa hae.

132 Ku lukile, kezeli, kuta fela uikele kwa ndu, ni kulumela. U omelezi mwa mañwele a hao, ki mo, ni butata bwa hao bwa pilu, ni zeñwi cwalo. Fetuha fela mi u ikutele kwa ndu, uli, “Ni Itumezi, Mulena Jesu,” mi ube hande. U lumele ka se si li kuwena kaufela.

133 Mwa lumela naa? [Kopano ili, “Amen.”—Mu.] Kucwani he kwande kafoo, babañwi ba mina sicaba, mwa lumela? [“Amen.”]

134 Kalibe nyana ya inzi foo, wa milili yeminsu, ya kula kanono, u lumela kuli Mulimu uka ku folisa? Wa amuhela cwalo? Ku lukile. Haiba u lumela, U ka eza cwalo.

135 Fa kuinzi mukutazi, yainzi faa, ya bata muzamao wa fa bukaufi ni Mulimu. Nji cwani, muñaka? U lumela kuli Mulimu uka ku ezeza zona? Nanula lizoho la hao mi uli, “Na amuhela.” Uh-huh.

136 Kalibe yo yainezi fa, ya wiselize lizoho la hae fafasi. Una ni butata bwa moya bwa sweli kunahana fateni. Yeo ki niti.

137 Ki yo fa kalibe yomunyinyani, ha zibi haiba ukaba ni mbututu wa hae. Yeo ki niti. U bile ku yeñwi ya mikopano yaka. Ne ni ku sepisize, ka Mulimu, za mbututu. Nji Cwani? Ku lukile. Kipeto ikele kwandu mi ube ni yona. Usike wa bilaela ka zona ni hanyinyani.

138 Kana mu lumela cwalo ka pilu kaufela, kaufela mina? [Kopano ili, “Amen.”—Mu.] Mañi ni mañi wa mina mwa lumela? [“Amen.”] Peu ya Abrahamama ika koma munyako wa sila sa yona. Kana mu Peu ya Abrahamama nji, ka Jesu Kreste? Munanule mazoho a mina haiba ki mina. [“Amen.”]

Mi mubeye mazoho a mina ku yemubapani ni yena, ku yemubapani ni yena, ku yomuñwi ni yomuñwi. Mubeye mazoho amina ku mañi ni mañi. Amukome munyako cwale. Ki wa mina. Ki wa mina shangwe. “Tapelo ya tumelo ika folisa ya kula. Mulimu uka mu zusa.” Ku lukile, amu lapele ka nzila ya mina. Mulapele mo mu lapelelanga kwa keleke ya henu. Mulapelele sicaba se si li ni mina cwale. Mubeye mazoho amina ku yomuñwi ni yomuñwi.

139 Mulena Jesu, lutaha ka lona lelituna lani, Libizo la Peu Yemata kaufela ya Bulena, yona Peu ya Abrahamama, ya na sepisize Yena ka lilundu fo No mufile ngunyana; ni kubeya ngunyana

yani mwa lihalaupa, nto ya kunutu, ka kuswana sina m No ezelize kwa tumale twani, maabani.

Na lapela, O Mulena Mulimu, kuli U lume Mata, ili tumelo. Mi lumeleza Peu ifi kaufela...Ni ziba kuli likaba cwalo, Mulena, kakuli Uize, "Peu ya Abrahamama." Mi haiba kubile ni babañwi mo bababile ba ipuma fela kuba Peu, mi ha ki Peu, ba swalele ka kufumaneha mo, kamba kuipuma. Mi cwale Moya o Kenile cwale u tukise moyo wa bona ka mulilo wa tumelo ye pila. Lumeleza Moya o Kenile kukena mwa pilu kaufela ni kufolisa mañi ni mañi moo. Ba kambekile mazoho abona ku mañi ni mañi.

Peu ya Bulena iize, "Lisupo ze li ka latelela baba lumela. Ha ba ka beya mazoho abona fa bakuli, ba ka foliswa." Mi Yena ya Na file sepiso uteni ona mo cwale, inza iponahaza Iliyenakuli Uteni mo. Kiyani Peu ni mazoho ayona ku yomuñwi ni yomuñwi. "Lisupo ze li ka latelela baba lumela." Mi cwale Moya o Kenile ha u bubane mwahala mazoho a bona, kukena mwa lipilu za sicaba, kukena mwa mibili, ni kufolisa mañi ni mañi yali mwa Kubateni ko Kupahami. Lumeleza cwalo, Mulena.

Ni kalimmela diabulosi. Ni kalimela ku salumela kaufela. Ni kalimela moya o maswe kaufela. Ni kalimela muicanganisi kaufela. Ni kalimela kaufela ze shutana kwa Linzwi la Mulimu. Mi lumeleza Moya o Kenile kunga sibaka sa Hae mwa pilu ya sicaba, ona fa cwale, ka tumelo. Mi butuku bufi kaufela ni makulano, kukatazaha kaufela kuzwe mwa sicaba, ka Libizo la Jesu Krete. Amen.

<sup>140</sup> Cwale, Peu ya Abrahamama, mina ba lusika lwa bulena, mina ba sepiso, ka muhau ni tuso ya Mulimu, ki ba bakai ba mina babakona kunanula lizoho la mina, muli, "Ni amuhezi se Ni kupile." Ni itumezi. Kona cwalo. Zeo kona zeibezi teñi sepiso. Kona ze ifezwi sepiso ona zeo, kuli mube muca sanda sa lika kaufela, ka Jesu Krete ya mi pilisize. U mi lamulezi kwa sibi. U mi lamulezi kwa matuku. U mi lamulezi kwa lifu. U mi lamulezi kwa lihele. U mi lamulezi kwa libita.

<sup>141</sup> Mu li, "Muzwale Branham, kono kaufela lu libile kwa libita." Kono libita ha likoni ku lu swala. Na ile ku lona, hape, kono ne li si ka Mu swala. Kiniti. Halikoni ku Mu swala.

<sup>142</sup> "Kihande, Muzwale Branham, Ni likiwa hahulu." Na likilwe, ni yena. Kono U ku lamulezi kwa muliko.

<sup>143</sup> "U si ke wa lu kenya mwa muliko, kono u lu lamulele ku ya maswe." Mwabona, U liezize. Kaufela ki za mina. Kaufela ki za mina, ka Jesu Krete. U mi fa lika kamukana, kusina tifo. Hakuna tifo ku zona, kamba kutokwa. Ki za hao ona fa cwale. Kikuli ha mu si ka taba ka zeo? [Kopano ili, "Amen."—Mu.] Kana ha mu si ka taba ka Yena? ["Amen."] Tumbo ibe ku Mulimu.

<sup>144</sup> Cwale, ku kaba lisebelezo, mwa, busihu boo. Eeni. Ki busihu kacenu, sebene-seti busihu kacenu. Ni ka lumeleza mulisana a mi bulelele. Mutahe. Mutahe.

Cwale, Sunda yetaha kakusasana, haiba Mulena yomunde alata, Ni ka kuta ku to lapelela bakuli, kwa tabernakele, kamba kai kaufela.



*KUKOMA MINYAKO YA SILA* LOZ59-1108

(Possessing The Enemy's Gates)

Liñusa le ka Muzwale William Marrion Branham, neli kutalizwe lwa pili mwa Sikuwa la Sunda kakusasana, Njimwana 8, 1959, ili fa Branham Tabernacle mwa Jeffersonville, Indiana, U.S.A., iingilwe kuzwa fa tepu ya magesi ya manzwi ni ku hatisiwa kusina kuzusa sika mwa teni kuya Sikuwa. Toloko ye ya mwa Silozi nei hatizizwe ni ku hasanyiwa kiba Voice Of God Recordings.

LOZI

©2022 VGR, ALL RIGHTS RESERVED

VOICE OF GOD RECORDINGS

P.O. Box 950, JEFFERSONVILLE, INDIANA 47131 U.S.A.

[www.branham.org](http://www.branham.org)

## Zibiso ya bahatisi

Litukelo kaufela li bulukilwe. Buka ye yakona kupulintwa fa pulinta ya mwa ndu kuli iitususwe ki mutu kamba kuli ifiwe ku yomnwi, mahala feela, kakuba siitusiso sa ku hasanya Evangeli ya Jesu Krete. Buka ye hailekisiwi, kuatiswa mwa buñata, ku nepelwa fa moya wa webusaiti, ku bulukwa mwa mukwa wo bunolo, ku tolokwa mwa mishobo isili, kamba ku itusiswa kwa kukupa mashelēni ku sina tumelelano niba Voice Of God Recordings®.

Ka litaba zeñata kamba ka libuka zeñwi ze liteni, shangwe muñolele kwa:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)